

## مَدَنی مذاکرے کے سوال جواب

2 اپریل 2022ء

بعد نماز تراویح

1 رمضان المبارک 1443ھ

**سوال:** ہمزاد کیا ہے؟

**جواب:** جب بندہ پیدا ہوتا ہے تو اس کے ساتھ ایک شیطان بھی پیدا ہوتا ہے جسے ہمزاد کہتے ہیں، یہ بھی بہرکاتا ہے۔

**سوال:** اس سال دعوتِ اسلامی کے تحت کتنی مساجد میں پورے ماہِ رمضان کا اعتکاف ہو رہا ہے؟

**جواب:** اَلْحَمْدُ لِلّٰهِ! اس سال (1443ھ/2022ء) 136 مساجد (پاکستان، انٹرنیشنل انیورسٹی) میں پورے ماہِ رمضان کا اعتکاف ہو رہا ہے۔

**سوال:** مسجد میں جب لوگ زیادہ ہوتے ہیں تو عموماً شور و غل بھی زیادہ ہوتا ہے، اس کے بارے میں آپ کیا فرماتے ہیں؟

**جواب:** ایسا ہرگز نہیں ہونا چاہئے، مسجد میں تو دنیا کی بات کرنا عبادت کو ضائع کرتا ہے، نیکی کی دعوت بھی دینی ہو تو اس طرح آہستہ سے دیں کہ کسی

عبادت میں مصروف ہو یا معتکف سو رہا ہو تو اُسے تکلیف نہ ہو۔ روایت میں ہے: مسجد میں دنیوی بات چیت، نیکیوں کو اس طرح کھا جاتی ہے، جس طرح

چوپائے گھاس کو کھاتے ہیں۔ (اتحاف السادة المتقين، کتاب اسرار الصلوٰۃ و مہمتھا، الباب الاول، 3/50)

**سوال:** حقیقی پہلوان کون ہوتا ہے؟

**جواب:** جسے غصہ آئے تو وہ اس کو دبا لے، ظاہر نہ کرے، حدیث پاک میں ہے: طاقتور وہ نہیں جو پہلوان ہو، دوسرے کو پچھاڑ دے بلکہ طاقتور وہ ہے جو غصے

کے وقت اپنے آپ کو قابو میں رکھے۔ (بخاری شریف، 4/130، رقم 6114)

**سوال:** سحری کے وقت تہجد پڑھنے کے بارے میں آپ کیا فرماتے ہیں؟

**جواب:** تہجد تو سارا سال ہی پڑھنے والی نماز ہے، تہجد پڑھنے والے کو بغیر حساب جنت میں داخلے کی خوشخبری ہے، ماہِ رمضان میں سحری کے لیے تو اٹھنا ہی

ہوتا ہے، اُٹھ کر نماز تہجد ادا کر لیں، اس میں جتنا قرآن کریم پڑھ سکتے ہیں، پڑھ لیں، ورنہ ہر رکعت میں 3 مرتبہ سورۃ اخلاص پڑھ لیں۔

**سوال:** سحری کے وقت گھروالوں پر نرمی کرنے کے بارے میں آپ کیا فرماتے ہیں؟

**جواب:** بالکل نرمی کرنی چاہئے، کھانا سامنے آئے اور پسند نہ ہو تو نہ کھائیں مگر نہ ہی سخت جملے بولیں اور نہ ہی لڑائی کریں کیونکہ اس سے دل آزاری کا گناہ ہوگا، ماہِ

رمضان میں جس طرح نیکیوں کا ثواب بڑھ جاتا ہے، اسی طرح گناہ کی ہلاکت خیریاں بھی بڑھ جاتی ہیں۔

**سوال:** گرمی کی وجہ سے روزے نہ رکھنے والوں کے بارے میں آپ کیا فرماتے ہیں؟

**جواب:** میدانِ محشر اور قیامت کی گرمی، میدانِ کربلا کی گرمی کو یاد کرنا چاہئے، صرف گرمی کی وجہ سے روزے نہ رکھنا ایمان کی کمزوری ہے، ماہِ رمضان

کے روزے تو فرض ہیں، قیامت کی گرمی سے بچنے کے لئے ماہِ رمضان کے روزے رکھنے ہی ہوں گے۔

**سوال:** ہمارے پیارے آقا، مکی مدنی مصطفیٰ صلی اللہ علیہ والہ وسلم ماہِ رمضان میں کون سی دُعا پڑھا کرتے تھے؟

**جواب:** اَللّٰهُمَّ سَلِّفِنِيْ لِرَمَضَانَ، وَ سَلِّمْ رَمَضَانَ لِيْ، وَ تَسَلِّمْنِيْهِ وَمَنِّيْ مُتَقَبَّلًا۔ (الطبرانی فی الدعاء 284 / 1)، ترجمہ: اے اللہ! مجھے رمضان تک پہنچا اور مجھے اس

مہینے میں (گناہوں سے) بچا اور اس مہینے کی (عبادت) کو میری طرف سے قبول فرما۔

**سوال:** گیارہویں شریف کیا ہے، اس کا اہتمام کرنے کا کیا فائدہ ہے؟

**جواب:** گیارہویں شریف حضور غوثِ اعظم شیخ سید عبدالقادر جیلانی رحمۃ اللہ علیہ سے منسوب ہے کہ آپ کا وصال 11 ربیع الاخر کو ہوا، بالخصوص اس تاریخ

آپ کو ایصالِ ثواب کیا جاتا ہے، عاشقانِ غوثِ اعظم ہر اسلامی ماہ کی 11 تاریخ کو غوثِ پاک رحمۃ اللہ علیہ کے ایصالِ ثواب کے لیے فاتحہ و نیاز کا اہتمام کرتے ہیں، اس سے رزق میں برکت ہوتی ہے اور پریشانیاں دُور ہوتی ہیں۔

**سوال:** بڑی غلطی سے بچنے کے لیے کیا کرنا چاہئے؟

**جواب:** چھوٹی غلطی سے بھی بچنا چاہئے، بلکہ چھوٹی غلطی سے بچا جائے تو بڑی غلطیوں سے بچت ہوگی۔

**سوال:** روزہ افطار کرتے وقت کیا کھائیں؟

**جواب:** کھجور یا پانی سے روزہ افطار کیجئے، خالی پیٹ کھجور کھانے سے نظر تیز ہوتی ہے۔

**سوال:** اس ہفتے کا رسالہ ”سمجھانے کا طریقہ“ پڑھنے یا سننے والوں کو امیر اہل سنت دامت برکاتہم العالیہ نے کیا دعویٰ؟

**جواب:** یاربِ المصطفیٰ! جو کوئی 21 صفحات کا رسالہ: ”سمجھانے کا طریقہ“ پڑھ یا سن لے، اُسے ہر کام شریعت و سنت کے مطابق کرنے کی سعادت عنایت فرما کر بے حساب بخش دے۔ امین بجاہِ خاتم النبیین صلی اللہ علیہ والہ وسلم۔

### مَدَنی مذاکرے کے سوال جواب

1 رمضان المبارک 1443ھ	عالمی مدنی مرکز فیضانِ مدینہ کراچی بعد نماز عصر	3 اپریل 2022ء
-----------------------	---	---------------

**سوال:** عموماً مساجد میں افطار سے کچھ دیر قبل افطاری بھیجی جاتی ہے، پہلے بتایا نہیں جاتا نیز افطاری میں کیا بھیجا جائے؟

**جواب:** افطاری بھیجنا کارِ ثواب ہے، اگر اللہ پاک کی رضا کے لیے بھیجیں گے تو ثواب ملے گا۔ پہلے بتادینا بہتر ہے اور افطاری میں کیا بھیجیں گے یہ بھی بتادیں تو اچھا ہے۔ افطاری میں وہ چیزیں بھیجیں جو انہیں پسند ہوں، نیز شرعی تقاضے پورے کرتے ہوئے عرف و عادت کا بھی خیال رکھا جائے۔

**سوال:** افطار پارٹی میں کیا احتیاطیں کی جائیں؟

**جواب:** افطار پارٹی یا کوئی بھی تقریب ہو، جب نماز کی جماعت کا وقت ہو جائے تو میزبان اور مہمان دونوں جماعت سے نماز پڑھنے مسجد میں جائیں، بے پردگی بھی نہ ہونے پائے، یاد رکھئے! پردہ فرض ہے، بے پردگی کی کوئی راہ نہ نکالی جائے، عورتوں اور مردوں کے بیٹھنے کا جدا جدا اہتمام کریں۔

**سوال:** حقیقی ہوشیار کون ہے؟

**جواب:** حقیقی ہوشیار وہ ہے جو اپنے ایمان کی حفاظت کرنے کی کوشش کرتا ہے، جو سچوں اور صالحین کا دامن پکڑ کر رکھتا ہے، ان شاء اللہ لکریم اس کا ایمان محفوظ رہے گا، اس کے ساتھ ساتھ اللہ پاک کی خفیہ تدبیر سے ڈرتے رہنا چاہئے۔

2 رمضان المبارک 1443ھ	عالمی مدنی مرکز فیضانِ مدینہ کراچی بعد نماز تراویح	3 اپریل 2022ء
-----------------------	--	---------------

**سوال:** کس نبی علیہ السلام نے سب سے پہلے کپڑے سلائی کیے؟

**جواب:** حضرت سیدنا ادریس علیہ السلام نے۔ آپ کپڑا سینے کا کام کرتے تھے اور جو کماٹے تھے اس میں سے بقدر ضرورت رکھ کر بقیہ راہِ خدا میں صدقہ کر دیتے تھے۔ (الحث علی التجارة والصناعة، ص 113)

**سوال:** کیا حدیث پاک میں کپڑے سینے کے کام کی کوئی تعریف بھی آئی ہے؟

**جواب:** جی ہاں، فرمانِ مصطفیٰ صلی اللہ علیہ والہ وسلم: نیک مردوں کا کام کپڑے سینا اور نیک عورتوں کا کام صوت کا تنا (یعنی چرنے پر رُوئی سے دھاگانا) ہے۔ (تاریخ ابن عساکر، ج 36 ص 199) سرکارِ مدینہ صلی اللہ علیہ والہ وسلم گھر کے کام کر لیا کرتے تھے اور ان میں سینے کا کام زیادہ ہوتا۔ (طبقات ابن سعد، ج 1 ص 275)

**سوال:** جو درزی خیانت کرے تو اس کے لیے کیا عید ہے؟

**جواب:** فرمانِ مصطفیٰ صلی اللہ علیہ والہ وسلم: ”اللہ پاک قیامت کے دن خیانت کرنے والے درزی کو اس حال میں اٹھائے گا کہ اس پر وہ قمیص اور چادر ہوگی جس کے سینے میں اُس نے خیانت کی ہوگی۔“ (فردوس الاخبار، ج 5 ص 479، حدیث: 8820)

**سوال:** سیدوں کے خلاف بات کرنے والوں کے بارے میں آپ کیا فرماتے ہیں؟

**جواب:** ہمیں نبی پاک صلی اللہ علیہ والہ وسلم کی شفاعت چاہئے، اس کے بغیر گزارا نہیں، شفاعت بھی چاہئے اور ان کی اولاد کے خلاف بات بھی کرتے ہیں؟ ہونا تو یہ چاہئے کہ زبان کٹ جائے مگر سیدوں کے خلاف کوئی بات زبان سے نہ نکلے۔

**سوال:** وراثت کے بارے میں آپ کیا فرماتے ہیں؟

**جواب:** رقم جمع کرنے کا میرا ذاتی ذہن نہیں ہے، میری بہن کی وراثت سے مجھے جو کچھ ملا تھا وہ میں نے بانٹ دیا ہے، میرا مشورہ ہے کہ ہر ایک وصیت کرے کہ میری وراثت کا ایک تہائی (One Third) یعنی 33% فلاں دینی کام، دعوتِ اسلامی کو پیش کر دیا جائے یا فلاں مدرسے میں خرچ کیا جائے۔ یہ بھی مشورہ ہے کہ اپنی زندگی میں دارالافتاء اہل سنت سے شرعی رہنمائی لے کر اپنے پاس جو ہے اسے اولاد میں تقسیم کر دے، یہ اولاد کے ساتھ بھلائی ہے کہ اس کے مرنے کے بعد وہ آپس میں لڑائی جھگڑے سے بچ جائیں گے۔

**سوال:** بچوں کو کون کون سے فائدہ مند کام کرنے چاہئیں؟

**جواب:** بچے اپنے ماں باپ کا احترام کریں، ان کے ہاتھ پاؤں چومیں، والدین راضی ہوں گے تو دعائیں ملیں گی اور ترقی حاصل ہوگی، ماں باپ اور بڑے بہن بھائیوں کے سامنے آواز بلند نہ کریں، چھوٹے بہن بھائیوں پر شفقت کریں، جو سبق ملے اسے یاد کریں۔

## مدنی مذاکرے کے سوال جواب

2 رمضان المبارک 1443ھ	عالمی مدنی مرکز فیضانِ مدینہ کر اچی بعد نماز عصر	4، اپریل 2022ء
-----------------------	--	----------------

**سوال:** کیا ماہِ رمضان میں ویڈیو گیمز (Video Games) کھیل سکتے ہیں؟

**جواب:** ویڈیو گیمز عموماً گناہ بھری ہوتی ہیں، رمضان المبارک اور ان کے علاوہ بھی اس سے بچنا ضروری ہے۔ والدین اپنے بچوں کو اس سے بچائیں، ماہِ رمضان تو عبادت، ذکر و دُرد اور تلاوتِ قرآن کے لیے آیا ہے، اس میں عبادت میں مصروف رہنا چاہئے۔

**سوال:** سردرد کا روحانی علاج بتادیتے؟

**جواب:** بعدِ عصر 67 مرتبہ لا اِلهَ اِلَّا اللهُ پڑھ کر سر پر دم کیجئے، دوسرا علاج یہ ہے کہ 1 بار بِسْمِ اللّٰهِ الرَّحْمٰنِ الرَّحِیْمِ پڑھ کر سر پر دم کیجئے، کاغذ پر 1 بار لکھ کر سر پر باندھ لیجئے۔

**سوال:** کسی مسلمان کو تکلیف دینا کیسا؟

**جواب:** مسلمان کو ایذا و تکلیف دینا حرام اور جہنم میں لے جانے والا کام ہے، ایسا کرنے والے کو اللہ پاک سے توبہ کرنے کے ساتھ ساتھ جس کو تکلیف دی ہے اس سے معافی مانگنا بھی ضروری ہے۔

**سوال:** پان کھانے کے بارے میں آپ کیا فرماتے ہیں؟

**جواب:** پان کھانا جائز ہے مگر پان جتنی دیر منہ میں رہے گا تو ذکر و دُرد سے محروم رہیں گے، میں نے بہت پہلے کچھ کچھ پان کھانا شروع کیا تھا مگر پھر غور کیا کہ اتنی دیر میں ذکر و دُرد نہیں کر سکتا، میں نے فیصلہ کر لیا کہ میں اب پان نہیں کھاؤں گا، مجھ سے محبت کرنے والوں کو چاہئے کہ وہ بھی ان چیزوں سے بچیں۔

**سوال:** کیا جو تالٹار کھا ہو تو اس کو سیدھا کر دینا چاہئے؟

**جواب:** استعمال شدہ جو تالٹار کھا ہو تو موقع کی مناسبت سے سیدھا کر دینا چاہئے کہ یہ معیوب ہے۔

3 رمضان المبارک 1443ھ	عالمی مدنی مرکز فیضانِ مدینہ کراچی بعد نماز تراویح	4، اپریل 2022ء
-----------------------	--	----------------

**سوال:** بیماروں کی عیادت و تیمارداری کے بارے میں کچھ مدنی پھول ارشاد فرمادیں؟

**جواب:** ہر مریض سے تیمارداری کرنی چاہئے بالخصوص والدین بیمار ہوں تو دن میں کئی کئی بار جا کر بیمار پر سی کریں، علاج کی ضرورت ہو تو علاج بھی کروائیں، بیمار کو تسلی دیں، دعوتِ اسلامی کے شعبہ روحانی علاج سے روحانی علاج بھی کروائیں، دعا بہت بڑا علاج ہے، دعا مؤمن کا ہتھیار ہے، دعا بلا کو ٹال دیتی ہے، مریض خود بھی اور دوسرے بھی دل لگا کر اس کی شفا کی دعا کریں۔

**سوال:** میت کو کس چیز سے راحت حاصل ہوتی ہے؟

**جواب:** میت کو ایصالِ ثواب کریں تو اللہ پاک کی رحمت سے اسے ٹھنڈک و راحت پہنچے گی۔

**سوال:** نکاح کے بعد رخصتی کب تک ہو جانی چاہئے؟

**جواب:** فی زمانہ جس دن نکاح کیا جائے، اسی دن رخصتی کر دینا زیادہ بہتر ہے۔

**سوال:** علم دین حاصل کرنے کا جذبہ برقرار رہے، اس کے لیے کیا کریں؟

**جواب:** بزرگوں کا قول ہے: اُطْلُبُوا الْعِلْمَ مِنَ الْبَهْدِ إِلَى الْبَهْدِ یعنی ماں کی گود (مہد) سے لے کر قبر (مہد) تک علم حاصل کرو، اس طرح کے دیگر اقوال سننے اور پڑھنے سے علم حاصل کرنے کی طرف رغبت بڑھے گی، اگر کوئی بات معلوم بھی ہو تو شوق سے سنیں تاکہ بتانے والے کی دلجوئی ہو، اس کا دل خوش ہو، کبھی وہ ایسی بات بھی بتا دے گا جو آپ کو معلوم نہیں ہوگی۔

**سوال:** آپ رسائل کب لکھتے ہیں؟

**جواب:** جب وقت اور یکسوئی ملتی ہے تو تحریری کام کرتا ہوں، کیونکہ تحریری کام کے لیے یکسوئی ضروری ہے، اس لیے بیرون ملک بھی چلا جاتا ہوں۔ میں اپنی تحریر کی مفتی صاحب سے تفتیش کروانا ہوں، اس میں جو بات طب سے تعلق رکھتی ہے وہ حکیم صاحب سے اور جس کا تعلق ڈاکٹر صاحب سے ہو وہ ان سے تفتیش کروانا ہوں تاکہ کوئی غلطی نہ ہو۔

**سوال:** انشاپردازی کیا ہوتی ہے؟

**جواب:** عمدہ اندازِ تحریر کو انشاپردازی کہتے ہیں، تحریر میں اچھے اور مناسب الفاظ کا چناؤ وغیرہ، اس کے ساتھ قلم اور تحریر کی روانی میں مضبوطی بھی ضروری ہے، کوئی تحریر لکھنے کے لیے علم ضروری ہے، بغیر علم کے درست نہیں لکھ سکتے، غلطی ہو سکتی ہے، بہتر تحریر کے لیے مسلسل کوشش ضروری ہے۔

**سوال:** مطالعہ کی عادت بنانے کا کوئی طریقہ ارشاد فرمادیں۔

**جواب:** مطالعہ کرنے میں اولاد نہیں لگتا، اس لیے جس دینی کتاب میں دلچسپی ہو، پہلے وہ پڑھیں، جنہیں شرعی مسائل سیکھنے کا ذوق ہو وہ بہارِ شریعت پڑھیں، جنہیں واقعات اچھے لگتے ہوں، وہ اسلامی واقعات پڑھیں، جو پڑھا ہے اچھی طرح یاد ہو تو کسی کو سنادیں، پڑھتے ہوئے جو بات اہم لگے اسے لکھ لیں اور اسے پڑھتے رہیں۔

**سوال:** ایک عورت کو حضرت بی بی فاطمہ رضی اللہ عنہا کی سیرت سے کیا کیا باتیں سیکھنے کو ملتی ہیں؟

**جواب:** سیدہ خاتونِ جنت، حضرت فاطمہ رضی اللہ عنہا کی سیرت سے سیکھنے کو کیا نہیں ملتا، آپ کا پردہ بے مثال تھا، اسلامی بہنیں پردہ کریں، آپ عبادت بہت زیادہ کرتی تھیں، گھر کے سارے کام اپنے مبارک ہاتھوں سے کرتی تھیں، آٹا پیس کر روٹی خود بناتیں، گھر کا پانی مشک میں بھر کر لاتیں، اس کے ساتھ دن رات عبادت کرتیں، اسلامی بہنوں کے لیے اس میں درس ہے۔ کرنا ہے تو موقع ہزار، نہیں کرنا تو بہانے ہزار۔

**سوال:** اچھی عورت کو گھر میں کیسے رہنا چاہئے؟

**جواب:** اسلامی بہن کے اخلاق اچھے ہوں گے، زبان محتاط ہوگی تو گھر میں راج کرے گی، گھر کے افراد اس سے محبت کریں گے، بد اخلاقی کرے گی تو میکے پہنچ جائے گی، ساس اگر سخت سست کہہ دے تو ماں کو یاد کرے، اس نے بھی تو کبھی ایسا کہہ دیا ہوگا، اسی طرح شوہر کو بھی ساس کی شکایات نہ کرے، سسرال میں کوئی بات ہو جائے، سسرال اور شوہر کی کوئی خامی ہو تو میکے بلکہ کسی کو بھی نہ بتائے، شادی سے پہلے بھی اچھی اچھی نیتوں مثلاً اللہ پاک کو راضی کرنے کے لیے اپنے گھر والوں کی خوب خدمت کرے، ماں کو کام نہ کرنے دے بلکہ گھر کے سارے کام کرے، اچھے اچھے کھانے بنانا سیکھے، شادی کے بعد سسرال والوں کی خوب خدمت کرے، اچھی نیت سے خدمت کی جائے تو جنت ہے۔

**سوال:** بچوں کو امی کے ہاتھ کا بننا ہو ا کھانا مزیدار نہ لگے تو وہ کیا کریں؟

**جواب:** صبر کریں، اپنی اپنی پسند ہے، کھانا مزیدار ہو مگر اپنے کو پسند نہ ہو تو وہ مزیدار نہیں لگے گا، کھانے میں عیب نہیں نکالنا چاہئے۔ پسند ہو تو کھالیں ورنہ ہاتھ روک لیں یہی سنت ہے۔

## مَدَنی مذاکرے کے سوال جواب

3 رمضان المبارک 1443ھ	عالمی مدنی مرکز فیضانِ مدینہ کراچی بعد نماز عصر	5، اپریل 2022ء
-----------------------	---	----------------

**سوال:** جو نماز تہجد کی نیت سے سوئے مگر بیدار نہ ہو سکے تو کیا اسے نماز تہجد کا ثواب ملے گا؟

**جواب:** جی ہاں، اُسے ثواب ملے گا۔

**سوال:** سیدہ خاتونِ جنت، حضرت بی بی فاطمہ رضی اللہ عنہا کی نماز جنازہ کس نے پڑھائی؟

**جواب:** ایک روایت کے مطابق اسلام کے پہلے خلیفہ حضرت ابو بکر صدیق رضی اللہ عنہ نے اور دوسری روایت کے مطابق، اسلام کے چوتھے خلیفہ حضرت علی المرتضیٰ رضی اللہ عنہ نے پڑھائی۔

Pakistan Mushawrat Office  
(Dawateislami)

**سوال:** کوئی ہماری تعریف کرے تو ہم کیا کریں؟

**جواب:** کوئی تعریف کرے تو اچھا لگتا ہے، اس اچھا لگنے میں خطرہ ہے کہ بندہ عُجب (خود پسندی) میں مبتلا ہو جائے، وہ اس تعریف کو اپنا کمال سمجھے کہ میں نے یہ کیا ہے، وہ کیا ہے وغیرہ۔ یاد رکھئے! جس شاخ میں پھل ہو گا وہ جھکی رہے گی اور جس میں پھل نہیں وہ اکڑی رہے گی، علم اور اچھی صحبت نہ ہونے کی وجہ سے باطنی بیماریاں یوں جڑ پکڑ لیتی ہیں کہ بندہ کہیں کا نہیں رہتا، دعوتِ اسلامی کا دینی ماحول ایک نعمت ہے، عاشقانِ رسول کے ساتھ وابستہ رہیں، ذیلی حلقے کے 12 دینی کاموں میں مصروف رہیں بالخصوص نیک اعمال کے رسالے پر عمل کرتے رہیں۔

**سوال:** نیک اعمال رسالے پر عمل کے بارے میں آپ کیا فرماتے ہیں؟

**جواب:** نیک اعمال کا رسالہ پُر کرنا آسان ہے، مگر عمل کرنا مشکل ہے اس لیے نیک اعمال رسالے پر عمل کرنے والے تھوڑے ہیں کیونکہ نیک اعمال کرنے میں محنت لگتی ہے۔

**سوال:** دسترخوان پر گرے ہوئے ٹکڑوں کو کھانے کی کیا فضیلت ہے؟

**جواب:** گرے ہوئے دانے، برتن میں بچا ہوا کھانا، شوربہ وغیرہ جو قابل استعمال ہو اُسے استعمال میں لایا جائے، ضائع نہ کیا جائے۔ حدیث پاک میں ہے: جو شخص دسترخوان سے کھانے کے گرے ہوئے ٹکڑوں کو اٹھا کر کھائے وہ فریخی کی زندگی گزارتا ہے اور اس کی اولاد اور اولاد کی اولاد کم عقلی سے محفوظ رہتی ہے۔ (کنز العمال، 15/111 بحوالہ فیضان سنت، 1/262)

**سوال:** برتن کو چاٹنے کے کیا فائدے ہیں؟

**جواب:** حدیث پاک میں ہے: جو کھانے کے بعد برتن کو چاٹ لے گا وہ برتن اُس کے لیے استغفار کرے گا۔ (ابن ماجہ، 4/14) ایک اور روایت میں ہے کہ وہ برتن کہتا ہے: اے اللہ! اس کو جہنم سے آزاد کر، جس طرح اس نے مجھے شیطان سے نجات دی۔ (کنز العمال، 15/111)، ایک حدیث پاک میں ہے: جو رکابی (پیٹ) اور اپنی انگلیاں چاٹے، اللہ پاک دنیا و آخرت میں اس کا پیٹ بھرے۔ (طبرانی کبیر، 18/261) اس حدیث پاک کا معنی ہے: رکابی (پیٹ) اور اپنی انگلیاں چاٹنے والا دنیا میں فقر و فاقہ سے بچے، قیامت کی بھوک سے محفوظ رہے، دوزخ سے پناہ دیا جائے کہ دوزخ میں کسی کا پیٹ نہ بھرے گا۔ (فیضان سنت، 1/100)

**سوال:** چڑچڑاپن کیا ہے؟

**جواب:** چڑچڑاپن غصے کی سوتیلی بہن ہے بلکہ غصے کی ایک قسم ہے، اس سے بچنے کی کوشش کرنی چاہئے۔

**سوال:** کیا روزے دار سے یہ سوال کرنا چاہئے کہ آج آپ کا روزہ کیسا گزرا؟

**جواب:** پوچھنا نہیں چاہئے، وہ سچ بولے یا جھوٹ بول دے یہ اندیشہ ہے، اس لیے نہ پوچھنا اچھا ہے۔

**سوال:** کھانے کے بعد جو اجزاء منہ میں ہی رہ جائیں، ان کا کیا کرنا چاہئے؟

**جواب:** ایک گھونٹ پانی لے کر منہ میں پھیر لیں اور نگل جائیں، کھانے کے بعد مسواک کی جائے، چائے یا غذا کے ذرات دانتوں پر نہیں لگے رہنے چاہئیں

**سوال:** آپ کو کیا کیا کام کرنے والے اچھے لگتے ہیں؟

Pakistan Mushawrat Office

(Dawateislami)

**جواب:** اچھائی کرنے والے اچھے لگتے ہیں۔

**سوال:** امی ابو میں اگر کسی بات پر جھگڑا ہو جائے تو اولاد کو کیا کرنا چاہئے؟

**جواب:** اولاد خاموش رہے۔ بات کا وزن ہو تو جس کا قصور ہو اسے الگ سے نہایت ہی ادب سے سمجھا دے۔

بِسْمِ اللّٰهِ الرَّحْمٰنِ الرَّحِیْمِ بِسْمِ اللّٰهِ الرَّحْمٰنِ الرَّحِیْمِ بِسْمِ اللّٰهِ الرَّحْمٰنِ الرَّحِیْمِ

دارالافتاء اہلسنت (دعوتِ اسلامی)

# صدقہ فطر

(برائے پاکستان)

رمضان المبارک 1443ھ بمطابق 2022ء

170	گندم کا آٹا (بجی 50)	
560	جو	
1600	کھجور	
2800	کشمش	

\* صدقہ فطر مید الفطر (یکم سوال المکرم) کی صحیح سادق کے وقت (شرائط پائی جائیں) کو واجب ہوتا ہے (البتہ رمضان المبارک میں بلکہ اس سے پہلے بھی دے سکتے ہیں)۔

\* ادا نیکی کے وقت اس دن جو مال رکی قیمت ہو اسی کا اختیار کیا جائے تاکہ کمی واضح نہ ہو۔

\* صدقہ فطر میں اصل اختیار مقدار کا ہے مقدار میں غلطی کے اقوال مختلف ہیں اس لئے عوام کی سہولت کیلئے اجناس کی مقدار کے بجائے اوپر مختار رقم بیان کی گئی ہے تاکہ یقینی طور پر صدقہ فطر ادا ہو جائے۔

0092 311 1212142  
0044 739 3123786  
0092 21 34921388 93  
0092 21 111 25 26 92

For Donation Dawateislami  
/Donations@dawateislami.net

فونٹ: دارالافتاء اہلسنت کی جانب سے داخل ہونے والے کسی بھی فتوے کی تصدیق دارالافتاء اہلسنت کے اجلاس سے حاصل کی جائے گی اور ویب سائٹ /www.daruliftaahlesunnat.net کے ذریعے کی جاسکتی ہے

## مدنی مذاکرے کے سوال جواب

6، اپریل 2022ء	عالمی مدنی مرکز فیضانِ مدینہ کراچی بعد نماز عصر	4 رمضان المبارک 1443ھ
----------------	---	-----------------------

**سوال:** بوریت (آتاہٹ) کیسے دُور کی جائے؟

**جواب:** بوریت یعنی آتاہٹ تقریباً سارے کاموں میں ہوتی ہے، ایک کام میں بوریت ہو جائے تو دوسرا کام شروع کر دینا چاہئے، البتہ دوسرا کام گناہوں بھرا نہیں ہونا چاہئے۔

**سوال:** مسجد وغیرہ میں افطاری کے لیے کیا پھل کاٹ کر بھیجا جائے؟

**جواب:** بغیر کاٹے (ثابت) بھیجا جائے، پھل کے اوپر کھال یعنی چھلکا ہوتا ہے جس سے وہ خراب نہیں ہوتا، کٹا ہوا پھل اور کٹی ہوئی سبزیاں فریق میں نہیں رکھنی چاہئیں، پھل کھاتے وقت اور سبزیاں پکاتے وقت کاٹنی چاہئیں ورنہ جراثیم داخل ہو جائیں گے اور ان کے فوائد کم ہو جائیں گے۔

**سوال:** کہا جاتا ہے کہ رمضان کے پہلے 10 دن عشرہ رحمت، دوسرے دن عشرہ مغفرت اور آخری عشرہ جہنم سے آزادی ہے، کیا یہ حدیث پاک میں ہے؟

**جواب:** جی ہاں! حدیث میں ہے کہ رمضان کا اوّل رحمت، اوسط (درمیان) مغفرت اور آخر جہنم سے آزادی ہے۔ (صحیح ابن خزیمہ، 3/1887، بحوالہ فیضان سنت، 1/858)

**سوال:** بزرگانِ دین کی سیرت پڑھنے کے کیا فوائد ہیں؟

**جواب:** بزرگانِ دین کی سیرت پڑھنے کے کئی فائدے ہیں، جہاں اللہ والوں کا ذکر ہوتا ہے وہاں اللہ پاک کی رحمت نازل ہوتی ہے، ان کے واقعات پڑھنے سے دل میں نرمی پیدا ہوتی ہے، ان کی محبت میں اضافہ ہوتا ہے اور عقیدت بڑھتی ہے، عمل کی ترغیب ملتی ہے، ان کے بعض واقعات سے دل پر چوٹ لگتی ہے، ان کی باتیں دل میں اثر کرتی ہیں البتہ سیرت مستند ہونی چاہئے۔ المدینۃ العلمیہ (Islamic Research Center) نے صحابہ کرام اور اولیائے کرام کی سیرت پر بہت سی مستند کتابیں اور رسائل لکھے ہیں اور مکتبۃ المدینہ نے شائع کئے ہیں، یہ خرید کر مطالعہ کریں۔

**سوال:** بزرگانِ دین کی سیرت پر مستند کوئی کتاب بتادیتجئے۔

**جواب:** اللہ والوں کی باتیں (مترجم حلیۃ الاولیاء) کی 8 جلدیں (Volumes) مکتبۃ المدینہ سے شائع ہو گئی ہیں، اس کا پورا سیٹ خرید لیں، میں نے بھی اپنے پاس یہ

سیٹ رکھا ہوا ہے، یہ بہت دلچسپ کتاب ہے، شروع کریں تو پڑھتے جائیں۔

**سوال:** آپ (امیر اہلسنت دامت برکاتہم العالیہ) کس حساب سے صدقہ فطر ادا کریں گے؟

**جواب:** میں عجمہ کھجور کے حساب سے صدقہ فطر ادا کروں گا، جس سے بن پڑے وہ عجمہ شریف اور کشمش کے حساب سے صدقہ فطر ادا کرے۔

**سوال:** بعض نادان رمضان میں بھی گناہ کرتے ہیں، ایسوں کے بارے میں آپ کیا فرماتے ہیں؟

**جواب:** گناہ کبھی بھی نہیں کرنا چاہئے، رمضان میں تو بالخصوص بچنا چاہئے، رمضان میں نیکیوں کا ثواب بڑھ جاتا ہے، لیکن ساتھ ساتھ گناہوں کی شدت و نحوست میں بھی اضافہ ہو جاتا ہے۔

**سوال:** کس کی دینی بات سنیں اور کس کی نہ سنیں؟

**جواب:** امام اہلسنت، سیدی اعلیٰ حضرت امام احمد رضا رحمۃ اللہ علیہ بہت بڑے عالم، بہت بڑے مصنف تھے، ان کا 33 جلدوں پر فتاویٰ رضویہ ہے، قرآن پاک کا ترجمہ بھی کیا ہے، یہ میرے آئیڈیل ہیں، جو ان کے ذکر پر خوش ہوتا ہے، ان کا چاہنے والا ہے اسی عالم کی بات سنی چاہئے، جو ان کا نہیں ہے وہ ہمارا نہیں، ایمان سلامت رکھنا چاہتے ہیں تو آپ بھی ان کے ہو کر رہ جائیں۔

**سوال:** گھر میں اگر کوئی سو رہا ہو تو کیا احتیاط کرنی چاہئے؟

**جواب:** اگر وہ اتنا احساس ہے کہ تھوڑی سے روشنی سے اس کی آنکھ کھل جاتی ہے یا کسی طرح کی تھوڑی سی آواز سے بھی وہ جاگ جاتا ہے تو پھر کوئی ایسا کام نہ کیا جائے کہ اس کی آنکھ کھل جائے اور اسے تکلیف ہو۔

**سوال:** ماں بار بار ڈانٹتی ہو تو بیٹی کو کیا کرنا چاہئے؟

**جواب:** صبر کرے، زبان سے کچھ نہ کہے اور جس وجہ سے ڈانٹ پڑتی ہو وہ کام نہ کرے، ماں باپ کو چاہئے کہ اولاد کو بار بار نہ ڈانٹیں، خصوصاً جو ان اولاد کو بار بار ڈانٹتے رہنا اسے باغی بنا سکتا ہے۔

**سوال:** راہِ خدا میں مال خرچ کرنے کے کیا دُنیوی فوائد ہیں؟

**جواب:** راہِ خدا میں خرچ کرنے سے روزی میں برکت ہوتی ہے، پریشانیاں دور ہوتی ہیں اور بیماریاں ختم ہوتی ہیں۔

**سوال:** کھانے کے اوّل و آخر نمک یا نمکین کھانے کا کیا فائدہ ہے؟

**جواب:** کھانے کے اوّل و آخر نمک یا نمکین کھانے سے 70 بیماریاں دور ہوتی ہیں، میں اوّل و آخر پنک سالٹ (لاہوری نمک) استعمال کرتا ہوں یعنی تھوڑا سا چمکھ لیتا ہوں۔ رسالہ "220 سنتیں اور آداب" کے صفحہ 20 پر ہے: اوّل و آخر نمک کھائیے کہ سنت ہے اور اس سے 70 بیماریاں دور ہوتی ہیں، اعلیٰ حضرت رحمۃ اللہ علیہ نے نمکین کھانے کو نمک کے حکم میں لیا ہے۔

**سوال:** کیا والدین کے اچھا یا بُرا ہونے کا اولاد پر بھی اثر ہو سکتا ہے؟

**جواب:** ایسا ہو سکتا ہے کہ اچھا تخم (چ) اچھا پھل لاتا ہے، بُرا تخم (بج) بُرا پھل لاتا ہے، لیکن ایسا ہونا ضروری نہیں۔

**سوال:** آپ سیدھے ہاتھ سے لینے دینے کی بہت تاکید کرتے ہیں، اس کی کیا وجہ ہے؟

**جواب:** سیدھے ہاتھ سے لینا دینا سنت اور لٹے ہاتھ سے لینا دینا شیطان کا کام ہے، سنت پر عمل میں عظمت ہے، مجھے قاری مصلح الدین رضوی رحمۃ اللہ علیہ کی بہت صحبت حاصل رہی ہے، قاری صاحب کو کوئی لٹے ہاتھ سے چیز دیتا تو آپ نہ لیتے، وہ سمجھ جاتا اور سیدھے ہاتھ سے دیتا اور اسے سیدھے ہاتھ سے لے لیتے، میرا بھی یہی انداز ہے۔ فرمانِ محدثِ اعظم پاکستان حضرت علامہ سردار احمد قادری رحمۃ اللہ علیہ: سیدھے ہاتھ سے لیتے دیتے رہو گے تو قیامت میں جب نامہ اعمال دیا جائے گا تو سیدھے ہاتھ سے لینے دینے کی عادت ہونے کی وجہ سے سیدھے ہاتھ سے نامہ اعمال لے لو گے۔

**سوال:** سنتوں پر خود عمل کیسے کریں اور دوسروں کو کس طرح ترغیب دلائیں؟

**جواب:** سنتوں کے بارے میں علم حاصل کریں، ان پر سنجیدگی سے عمل کر کے اپنے اوپر نافذ کریں اور عمل کر کے دوسروں کو ترغیب دلائیں۔

**سوال:** دسترخوان پر جو ذرات گر جاتے ہیں، ان کا کیا کرنا چاہئے؟

**جواب:** دسترخوان پر جو ذرات، چاول کے دانے اور تیل وغیرہ گر جائیں تو انہیں کھالیں، ضائع نہ کریں، جب روٹی توڑیں تو سالن کی پلٹ کے اوپر کر کے توڑیں تاکہ روٹی کے ذرات سالن میں گریں اور پیٹ میں چلے جائیں۔

**سوال:** کیا بڑبھائی چھوٹے بھائی کو کوئی کام کہہ سکتا ہے؟

**جواب:** حدیث پاک ہے: جو اپنے بڑوں کا ادب نہ کرے اور چھوٹوں پر شفقت نہ کرے وہ ہم میں سے نہیں (مجم اوسط، 3/349) یعنی ہمارے طریقے پر نہیں، بڑے بھائی کو چاہئے کہ وہ چھوٹے بھائی سے مشقت والا کام نہ لے، معمولی کام لیا جاسکتا ہے، بار بار بھی نہ کہے، چھوٹا بھائی بھی اس کے کام کر دیا کرے۔ گھر کا ماحول حکمتِ عملی سے محبت و پیار والا رکھا جائے۔

**سوال:** کیا دینی احکام پر عمل خوش دلی سے کرنا چاہئے؟

**جواب:** جی ہاں! دینی احکام پر خوش دلی سے عمل کرنا چاہئے، بعض اوقات نفس پر بوجھ پڑتا ہے تو وہ عمل کرنے پر ثواب زیادہ ملے گا۔ ان شاء اللہ الکریم

## مدنی مذاکرے کے سوال جواب

5 رمضان المبارک 1443ھ	عالمی مدنی مرکز فیضانِ مدینہ کراچی بعد نماز عصر	7، اپریل 2022ء
-----------------------	---	----------------

**سوال:** کیا گھر میں لیموں رکھنے سے جنات گھر میں نہیں آتے؟ کیا ایسا ہی ہے؟

**جواب:** جنات لیموں سے ڈرتے ہوں گے جس طرح بچے مختلف چیزوں سے ڈرتے ہیں۔

**سوال:** کیا رمضان شریف میں نیکی کی دعوت زیادہ پُراثر ہوتی ہے؟

**جواب:** جی ہاں! رمضان شریف میں دل نرم ہو جاتا ہے، نیکیوں کا جذبہ بڑھ جاتا ہے، اس میں نیکی کی ترغیب دلائی جائے تو زیادہ اثر کرتی ہے۔

**سوال:** اللہ پاک کے آخری نبی، حضور مکی مدنی صلی اللہ علیہ والہ وسلم نے پہلا جمعہ کب ادا فرمایا؟

**جواب:** نبی کریم صلی اللہ علیہ والہ وسلم نے جب مکہ شریف سے مدینہ شریف ہجرت فرمائی تو 12 ربیع الاول بروز پیر مقام قبائیں پہنچے اور جمعرات تک وہاں قیام فرمایا اور مسجد بنائی، جمعہ کو مدینہ شریف روانہ ہوئے تو بنی سالم ابن عوف کے بطن وادی میں جمعہ کا وقت آیا، اس جگہ کو لوگوں نے مسجد بنایا، آپ نے وہاں جمعہ ادا فرمایا۔ (نماز کے احکام، 399)

6 رمضان المبارک 1443ھ	عالمی مدنی مرکز فیضانِ مدینہ کراچی بعد نماز تراویح	7، اپریل 2022ء
-----------------------	--	----------------

**سوال:** آپ نے پانی پینے کا مشورہ دیا تو ماہ رمضان میں اسے کیسے روٹین میں شامل کریں؟

**جواب:** پانی پینے کا وقت مقرر کر لیں، ماہ رمضان میں رات کو 13/14 گلاس پانی پینا مشکل ضرور ہے مگر ممکن ہے، پیشاب لگے گا مگر یہ پیٹ، گردے، مثانے اور نالیوں کی صفائی کرے گا، پودے کو پانی نہیں ملے گا تو وہ مر جھکا جائے گا، بدن بھی پودے کی طرح ہے۔

**سوال:** کوئی چیز گم ہو جائے تو کیا پڑھا جائے؟

**جواب:** ”لَا إِلَهَ إِلَّا اللَّهُ“ ایک ہزار آٹھ (1008) بار پڑھئے، اللہ پاک نے چاہا تو گئی ہوئی چیز اور گمشدہ آدمی مل جائے گا۔

**سوال:** خوشی کے موقع پر کیا کرنا چاہئے؟

**جواب:** خوشی کے موقع پر صدقہ و خیرات کرنا چاہئے، اپنے اہل خانہ پر بھی فراخی کی جائے۔

**سوال:** ہمیں روزانہ کتنی تلاوت کرنی چاہئے؟

**جواب:** شجرہ قادریہ رضویہ عطار یہ میں روزانہ 1 پارہ پڑھنے کا لکھا ہے، ہر ماہ ایک قرآن کریم ختم کیجئے۔

**سوال:** مرکزی مجلس شوریٰ کے بارے میں آپ کیا فرماتے ہیں؟

**جواب:** میں مرکزی مجلس شوریٰ کے ساتھ ساتھ ہوں، مرکزی مجلس شوریٰ دن رات دعوتِ اسلامی کے لیے دنیا میں چاروں طرف کام کر رہی ہے، اس

کو مان ملنا چاہئے۔

**سوال:** کیا پورا ماہ رمضان اعتکاف کرنے والوں کا 1 ماہ کا مدنی قافلہ اور آخری عشرے کا اعتکاف کرنے والوں کا 12 دن کا مدنی قافلہ شمار ہوگا؟۔

**جواب:** جی ہاں!

**سوال:** سفید کپڑے پہننے کی کیا فضیلت ہے؟

**جواب:** سرکارِ دو عالم، نورِ مجسم صلی اللہ علیہ والہ وسلم کا مبارک لباس اکثر سفید کپڑے کا ہوتا۔ (کشف الالتباس، 36)

**فرمانِ مصطفیٰ (صلی اللہ علیہ والہ وسلم):** سب میں اچھے وہ کپڑے جنہیں پہن کر تم خدا کی زیارت قبروں اور مسجدوں میں کرو، سفید ہیں۔ (ابن

ماجہ، 4/146، رقم 3568) یعنی سفید کپڑوں میں نماز پڑھنا اور مردے کفنانا اچھا ہے۔ (بہار شریعت، 3/403 بحوالہ 550 سنتیں، صفحہ 52، 95)

**سوال:** شیخین سے کون سے صحابہ کرام مراد ہیں؟

**جواب:** اسلام کے پہلے خلیفہ حضرت ابو بکر صدیق اور اسلام کے دوسرے خلیفہ حضرت عمر فاروقِ اعظم رضی اللہ عنہما

**سوال:** دینی علم کے لیے کون سی کتابیں پڑھی جائیں؟

**جواب:** مکتبۃ المدینہ نے بہت سے کتابیں شائع کی ہیں، جنہیں دعوتِ اسلامی کے شعبے "المدریۃ العلمیہ" (Islamic Research Center) نے تیار کیا ہے، وہ

خرید لیں، قرآن پاک کی تفسیر پڑھنی ہے تو صراطِ الجحان کا مطالعہ کریں۔

**سوال:** برستی بارش میں دعا قبول ہوتی ہے تو کیا بارش میں بھیگ (گیے ہو) کر دعا کریں یا ویسے بھی دعا کی جائے تو قبول ہوگی؟

**جواب:** بھیگ کر دعا کرنا ضروری نہیں۔

**سوال:** کیا مرد بھی گھر کے کام کیا کریں نیز عورتیں گھر کا کام کریں، اس کے فوائد بھی ارشاد فرمادیں؟

**جواب:** جی ہاں! سرکار صلی اللہ علیہ والہ وسلم گھر کے کام خود کر دیا کرتے تھے، سودا سلف لے آتے، جو تا گاٹھ لیتے تھے وغیرہ، جو عورتیں گھر کا کام کریں

گی، ان کی صحت بھی اچھی رہے گی، صفائی ستھرائی بھی اچھی ہوگی، روزی میں برکت ہوگی، اخراجات میں بچت ہوگی، ماسیوں (گھر میں کام کرنے والیوں) کی وجہ سے

جو چوری چکاری کے خطرے ہیں وہ بھی ختم ہو جائیں گے۔

**سوال:** باریک بینی سے مطالعہ کرنے سے کیا مراد ہے اور اس کے کیا فوائد ہیں؟

**جواب:** باریک بینی گہرائی، توجہ، غور و تفکر کر کے مطالعہ کرنا مراد ہے، دینی کتابیں جلدی جلدی پڑھنے کے بجائے باریک بینی سے پڑھی جائیں تاکہ

سمجھ بھی آئیں۔

Pakistan Mushawrat Office

(Dawateislami)

**سوال:** جنات کہاں نماز پڑھتے ہیں؟

**جواب:** مسلمان جنات گھاس اور صحرا میں نماز پڑھتے ہیں، اس لیے گھاس پر پیشاب وغیرہ کرنے سے بچنا چاہئے۔

## مدنی مذاکرے کے سوال جواب

6 رمضان المبارک 1443ھ	عالمی مدنی مرکز فیضانِ مدینہ کراچی بعد نماز عصر	8، اپریل 2022ء
-----------------------	---	----------------

**سوال:** خود کو حقیر اور سامنے والے کو نیکو کار کس طرح سمجھا جاسکتا ہے جبکہ سامنے والا نماز بھی نہیں پڑھتا؟

**جواب:** خود کو گنہگار سمجھنا تو بزرگانِ دین کا طریقہ ہے کہ گناہوں سے بچ کر رہنے کے باوجود وہ اپنے آپ کو گنہگار سمجھتے تھے جبکہ ہم اپنے آپ کو جانتے

ہیں کہ ہم واقعی گنہگار ہیں، اللہ پاک کی خفیہ تدبیر سے ڈرتے رہنا چاہئے، سامنے والا اگر نماز ہی نہیں پڑھتا تو اسے نیکو کار تو نہیں کہہ سکتے لیکن اللہ پاک کی

بارگاہ میں کون مقبول ہے؟ یہ ہمیں معلوم نہیں، یہ ذہن رکھنا چاہئے کہ اسے توبہ نصیب ہو جائے اور وہ اللہ پاک کے ہاں مقبول ہو جائے۔

**سوال:** صحیفہ کسے کہتے ہیں؟

**جواب:** اللہ پاک نے قرآن مجید، تورات، انجیل اور زبور آسمانی کتابیں نازل فرمائیں، ان کے علاوہ دیگر انبیائے کرام پر کچھ کچھ صفحے اور رسائل بھی نازل ہوئے، انہیں صحیفے کہا جاتا ہے۔

**سوال:** کینسر کا روحانی علاج بتادیتے؟

**جواب:** 7 دن تک روزانہ با وضو یا رقیب 100 بار (اول و آخر 11 مرتبہ درود پاک) پڑھ کر کینسر کے مریض پر دم کیجئے۔

**سوال:** کیا دم کیا ہوئے پانی کا بھی ادب کرنا چاہئے؟

**جواب:** جی ہاں۔

7 رمضان المبارک 1443ھ	عالمی مدنی مرکز فیضانِ مدینہ کراچی بعد نماز تراویح	8، اپریل 2022ء
-----------------------	--	----------------

**سوال:** روحانیت کیا ہے، یہ کیسے حاصل ہو؟

**جواب:** عموماً عوام روحانیت اسے کہتے ہیں کہ کسی کام کو کریں یا کسی بزرگ کے پاس جائیں تو دل لگا رہے، دل نرم ہو، قلب کو فرحت و راحت ملے، بوریٹ نہ ہو مگر بعض اوقات رنگ نمبر (Wrong Number) بھی لگتے ہیں مثلاً بظاہر کوئی بزرگ ہے مگر اس کا عقیدہ درست نہ ہو تو وہاں ایسی کیفیات ملیں تو یہ روحانیت نہیں ہے، سب سے پہلے عقیدہ دیکھنا ہوگا، اگر عقیدہ درست ہے تو ان کی صحبت میں رہنا ہے اور اگر عقیدہ درست نہیں تو اس کی گلی میں بھی نہیں جانا چاہئے، اصل روحانیت کی ہمیں پہچان ہو، ضروری نہیں۔

**سوال:** مہمان نوازی کیسے کرنی چاہئے؟

**جواب:** مہمان کی مہمان نوازی کرنی چاہئے، فرمانِ مصطفیٰ (صلی اللہ علیہ وآلہ وسلم): جو شخص اللہ پاک اور قیامت کے دن پر ایمان رکھتا ہے، اسے چاہیے کہ اپنے مہمان کا اکرام کرے، جو شخص اللہ اور قیامت کے دن پر ایمان رکھتا ہے اس کو چاہیے کہ اپنے پڑوسی کو تکلیف نہ پہنچائے اور جو شخص اللہ اور قیامت کے دن پر ایمان رکھتا ہے اس کو چاہیے کہ بھلی بات کہے یا چپ رہے۔ (مشکاۃ المصابیح، 2/463)، مہمان نوازی بہت اچھی چیز ہے، مہمان آتا ہے تو اپنا رزق لے کر آتا ہے، جاتا ہے تو اہل خانہ کے گناہوں کی مغفرت کا سبب ہوتا ہے، ثواب کی نیت ہوگی تو یہ فضائل حاصل ہوں گے، مہمان کو اللہ پاک کی نعمت سمجھا جائے، بوجھ نہ جائے، مسکرا کر ہشاش بشاش طریقے پر ملاقات کیجئے، اس کے لیے کھانے کا اہتمام کیجئے، حتی الامکان اپنے ہاتھ سے مہمان کی خدمت کیجئے، خود کھانا پیش کیجئے، مہمان نوازی کرنا حضرت ابراہیم علیہ السلام کی سنت ہے، مہمان کو دو تین مرتبہ مزید کھانے کا کہنا تو اچھا، 3 مرتبہ سے زیادہ نہ کہا جائے۔ مہمان کی پلیٹ میں سالن وغیرہ نہ ڈالا جائے، مہمان کو خود ڈالنے دیا جائے تاکہ وہ اپنی طبیعت و پسند کے مطابق ڈال سکے۔ مہمانوں میں کوئی سید صاحب یا غریب ہو تو اس پر بھی توجہ دی جائے، ان سے بھی عزت سے پیش آیا جائے، انہیں بھی 2/3 بار مزید کھانے کو کہا جائے۔

**سوال:** پانی پلانے کے کیا فضائل ہیں؟

**جواب:** ثواب کی نیت سے پانی پلانے کی بہت فضیلت ہے، نبی کریم صلی اللہ علیہ وآلہ وسلم نے فرمایا: جس نے کسی مسلمان کو ایک گھونٹ پانی وہاں پلایا جہاں پانی عام ملتا ہو تو اس نے گویا غلام آزاد کیا اور جس نے مسلمان کو وہاں ایک گھونٹ پانی پلایا جہاں پانی نہ ملتا ہو تو اس نے گویا اسے زندگی بخشی۔ (ابن ماجہ، ج 3، ص 177، حدیث: 2474)

سرکارِ مدینہ صلی اللہ علیہ وآلہ وسلم نے فرمایا: جب تیرے گناہ زیادہ ہو جائیں تو کثرت سے پانی پلا تیرے گناہ اس طرح جھڑ جائیں گے جس طرح تیز ہوا سے درخت کے پتے جھڑ جاتے ہیں۔ (تاریخ بغداد، ج 6، ص 400)

پانی پلانے کی برکت سے جہاں گناہ جھڑتے ہیں وہیں مختلف بیماریوں سے شفا بھی نصیب ہوتی ہے۔ مشہور محدث امام ابو عبد اللہ محمد حاکم نیشاپوری رحمۃ اللہ علیہ کے چہرے پر پھوڑا نکل آیا، بہت علاج کروایا مگر بے سود۔ ایک عورت کو خواب میں نبی پاک صلی اللہ علیہ وآلہ وسلم نے فرمایا: ابو

عبداللہ سے کہو! لوگوں کو پانی پلانے میں کُشاہت کرے! امام حاکم رحمۃ اللہ علیہ کو یہ بات پہنچی تو آپ نے اپنے دروازے پر پانی کی سبیل لگوائی جس سے لوگ پانی پینے لگے، ابھی ایک ہفتہ نہ گزرا تھا کہ آپ شفایاب ہو گئے اور چہرہ پہلے کی طرح اچھا ہو گیا۔ (شعب الایمان، ج 3، ص 222)۔

**سوال:** آپ نماز کے بعد کھانا کھانے کے بجائے سلاد کھاتے ہیں اس کی کیا وجہ کیا ہے؟

**جواب:** میں بھاپ شدہ سلاد کھاتا ہوں، یہ صحت کے لیے مفید ہے، بعد میں نارمل کھانا بھی کچھ نہ کچھ کھا لیتا ہوں، کچی سلاد موافق ہو تو بہترین ہے ورنہ ابلی ہوئی یا بھاپ والی سلاد کھانی چاہئے یہ صحت کو فائدہ دے گی۔

**سوال:** امام عالی مقام، امام حسین رضی اللہ عنہ کا بدن مبارک کہاں دفن ہوا؟

**جواب:** شہزادہ گوین، امام حسین رضی اللہ عنہ کا بدن مبارک کربلا معلیٰ میں دفن ہوا، جہاں آپ کا مزار پُر انوار ہے، آپ کے سر مبارک کے بارے میں ایک قول یہ ہے کہ مدینہ شریف کے مبارک قبرستان جنت البقیع میں والدہ محترمہ خاتونِ جنت حضرت سیدہ فاطمہ رضی اللہ عنہا کے پہلو میں دفن کیا گیا اور ایک روایت میں ہے کہ مصر میں دفن کیا گیا۔

**سوال:** آپ جس صوفی پر بیٹھے ہیں اس پر جو چمڑہ ہے کہ یہ کس جانور کا ہے؟

**جواب:** یہ بکرے کا چمڑا (کھال) ہے، بکری، بکرے، ڈبے اور مینڈھے کی کھال پر بیٹھنے سے عاجزی پیدا ہوتی ہے۔

**سوال:** ہم اپنی سوچ، نفس اور بدن کو کس طرح پاک کر سکتے ہیں، اس کے لیے ہم کون سی کتابیں پڑھیں؟

**جواب:** سوچ، نفس اور بدن کو پاک کرنے کے لیے ظاہری اور باطنی گناہوں سے بچنا ہو گا، اس کے لیے بہترین کتاب احياء العلوم مترجم (5 جلدیں، شائع شدہ مکتبہ المدینہ) کا مطالعہ کریں، اگر مختصر کتاب پڑھنا چاہتے ہیں تو دو کتابیں ”نجات دلانے والے اعمال کی معلومات اور باطنی بیماریوں کی معلومات“ کا مطالعہ کریں، اس کے ساتھ ساتھ اچھی صحبت اختیار کریں، دعوتِ اسلامی کے ہفتہ وار اجتماع میں پابندی سے شرکت کیا کریں۔

**سوال:** حُبِ جاہ اور منصب حاصل کرنے کی کوشش کے بارے میں آپ کیا فرماتے ہیں؟

**جواب:** حُبِ جاہ (شہرت و عزت کی خواہش کرنے) کی تمنا اگر دل میں ہے تو اسے ختم کرنے کی کوشش کی جائے اور جو منصب و شہرت حاصل کرنے کی کوشش کرتے ہیں وہ عموماً حُبِ جاہ کے مریض ہوتے ہیں مگر ہم کسی مُعَيَّن شخص کو یہ نہیں کہہ سکتے کہ وہ اس باطنی مرض میں مبتلا ہے، حُبِ جاہ سے نجات پانے کی کوشش کرنی چاہئے۔ ایک مُسلمان کے لیے تاجدارِ مدینہ صَلَّى اللهُ عَلَيْهِ وَآلِهِ وَسَلَّمَ کا یہ فرمانِ عبرتِ نشان ہی کافی ہے کہ ”دو (2) بھوکے بھیڑیے بکریوں کے ریوڑ میں اتنی تباہی نہیں مچاتے جتنی تباہی حُبِ جاہ و مال (یعنی مال و دولت اور عزت و شہرت کی محبت) مُسلمان کے دین میں مچاتی ہے۔“ (ترمذی، 4/166، حدیث 2383) بیان کردہ حدیثِ پاک سے معلوم ہوا! حُبِ جاہ (یعنی مال و دولت اور عزت و شہرت کی محبت) میں ہلاکت ہی ہلاکت ہے۔

## مَدَنی مذاکرے کے سوال جواب

9، اپریل 2022ء	عالمی مدنی مرکز فیضانِ مدینہ کراچی بعد نماز عصر	7 رمضان المبارک 1443ھ
----------------	---	-----------------------

**سوال:** کیا بچوں کی کنیت رکھنا بھی ضروری ہے؟

**جواب:** ضروری تو بڑوں کو بھی نہیں، البتہ کنیت رکھنا سنت ہے، بچوں کی کنیت رکھنا بھی درست ہے۔

**سوال:** دعوتِ اسلامی کے بننے سے پہلے آپ ماہِ رمضان کیسے گزارتے تھے؟

**جواب:** دعوتِ اسلامی کے بننے سے پہلے مدنی مذاکروں اور اجتماع کا سلسلہ تو نہیں تھا، لیکن الحمد للہ! روزے رکھتا تھا، نماز تراویح پڑھتا تھا، بہارِ شریعت کا درس بھی دیتا تھا، کبھی کبھی مختلف مقامات پر بیان کرنے بھی چلا جاتا تھا، مسجد میں امامت کرتا تھا، جمعہ میں بیان کرتا تھا، ایک انجمن بنا رکھی تھی، اس کے تحت ایک مدرسہ بھی تھا، انجمن کے لیے چندہ کرنے بھی جاتا تھا۔

**سوال:** کیا نبی پاک صلی اللہ علیہ والہ وسلم پر نماز تہجد بھی فرض تھی؟

**جواب:** جی ہاں۔

**سوال:** انظار کی دعا کیا ہے؟

**جواب:** سنن ابوداؤد میں یہ دعا ہے: اَللّٰهُمَّ لَكَ صُمْتُ وَعَلَى رِمْتِكَ اَقْطَرْتُ۔ (سنن ابوداؤد، 1/322)۔

8 رمضان المبارک 1443ھ	عالمی مدنی مرکز فیضانِ مدینہ کراچی بعد نماز تراویح	9، اپریل 2022ء
-----------------------	--	----------------

**سوال:** ضروری شرعی علم کیسے حاصل ہو؟

**جواب:** دعوتِ اسلامی کے دینی ماحول سے وابستہ ہو جائیں، ہفتہ وار اجتماع میں پابندی سے شرکت کریں، مکتبہ المدینہ نے فرض علم پر مشتمل کئی کتابیں شائع کی ہیں، انہیں خرید کر مطالعہ کریں، دعوتِ اسلامی کے شعبے فیضان آن لائن اکیڈمی سے مختلف آن لائن کورسز کریں۔ شعبہ مدنی کورسز کے ذریعے 7 دن کا فیضانِ نماز کورس کریں۔



**اسلامی بنیوں کے لئے**  
آن لائن کورسز کی لسٹ

کورس کا نام	کورس کی مدت	کورس کا نام	کورس کی مدت
1. ناظرہ قرآن	1 ماہ	15. کھن دھن کورس	1 ماہ
2. حفظ قرآن	1 ماہ	16. روزے کے احکام	19 دن
3. ناظرہ نبیہ کورس	92 دن	17. عقائد و فقہ کورس	12 ماہ
4. ترجمہ قرآن کورس	1 ماہ	18. عربی گرامر	8 ماہ
5. تفسیر قرآن (مردانہ)	30 ماہ	19. زکوٰۃ کورس	19 دن
6. تفسیر سورۃ النور	1 ماہ	20. احکام حج	1 ماہ
7. حدیث کورس	92 دن	21. احکام عورہ	1 ماہ
8. حدیث مسند کورس	92 دن	22. نکاح کورس	1 ماہ
9. عالمہ کورس	3 ماہ	23. قربانی کورس	7 دن
10. عالمہ کورس	5 ماہ	24. تصوف کورس	4 ماہ
11. فقہ کورس	15 ماہ	25. طریقت کورس	3 ماہ
12. ماہارثہ کورس	63 دن	26. چھو مسلم کورس	72 دن
13. فرض علوم	10 ماہ	27. اسلامی زندگی	1 ماہ
14. شان کورس	72 دن	28. شریعت کورس	2 ماہ

داخلے کے لیے  
رابطہ کیجئے

www.guranteacher.net | +92 313 9292992



**اسلامی بھائیوں کے لئے**  
آن لائن کورسز کی لسٹ

کورس کا نام	کورس کی مدت	کورس کا نام	کورس کی مدت
1. مدنی تادمہ کورس	1 ماہ	16. نماز کورس	1 ماہ
2. حفظ قرآن	1 ماہ	17. ختم نبوت کورس	1 ماہ
3. ترجمہ قرآن	12 ماہ	18. امامت کورس	1 ماہ
4. تفسیر قرآن	10/30 ماہ	19. روزے کے احکام	19 دن
5. کتاب اللہ کی باتیں	4 ماہ	20. زکوٰۃ کورس	19 دن
6. تفسیر سورۃ النور	1 ماہ	21. احکام حج	1 ماہ
7. انکار و فحاش	41 دن	22. احکام عورہ	1 ماہ
8. حدیث کورس	92 دن	23. نکاح کورس	1 ماہ
9. حدیث مسند کورس	92 دن	24. قرآنی سوئیاں کورس	2 ماہ
10. عالم کورس	4/6 ماہ	25. آئینہ کورس	92 دن
11. توحید کورس	1 ماہ	26. طریقت کورس	92 دن
12. عقائد و فقہ	12 ماہ	27. تاسم کورس	72 دن
13. فقہ کورس	15 ماہ	28. عربی گرامر	9 ماہ
14. حدیث کورس	1 ماہ	29. تادمہ کورس	1 ماہ
15. فرض علوم	10 ماہ	30. مدنی بیگز کورس	12 ماہ

داخلے کے لیے  
رابطہ کیجئے

www.guranteacher.net | +92 313 9292992

**سوال:** علم نافع سے کیا مراد ہے؟

**جواب:** علم نافع سے مراد نفع بخش علم ہے جیسے دینی علم ہے، اس کے ذریعے حلال حرام، عقائد، گناہ و ثواب وغیرہ معاملات کی رہنمائی ہوتی ہے، قبر و آخرت میں کام آنے والا علم شرعی علم ہے، اگر عالم نہیں بن سکتے تو ہر مسلمان کو اپنی ضروریات کے مطابق فرض شرعی علوم حاصل کرنے چاہئیں، یاد رہے! فرض علوم حاصل کرنا ضروری ہیں۔

**سوال:** جھوٹ کسے کہتے ہیں؟

**جواب:** خلاف واقع بات جھوٹ ہے یعنی جو کام نہیں ہوا، اس کے بارے میں کہنا کہ یہ کام ہوا ہے، جھوٹ کہلاتا ہے۔

**سوال:** کیا ماہِ رمضان میں مرنے کی بھی کوئی فضیلت ہے ؟

**جواب:** جی ہاں! فرمانِ مصطفیٰ (صلی اللہ علیہ والہ وسلم): جس کا روزے کی حالت میں انتقال ہوا، اللہ پاک اُسکو قیامت تک کے روزوں کا ثواب عطا فرماتا ہے۔ (الفرروس بماثور الخطاب، 3/ 504، حدیث 5557) محدثین کا قول ہے: جو مومن اس مہینے (رمضان المبارک) میں مرتا ہے وہ سیدھا جنت میں جاتا ہے گویا اس کے لیے دوزخ کا دروازہ بند ہے۔ (فیضان سنت، 1/ 904)

**سوال:** آپ نے کتابیں لکھنا کب سے شروع کیں ؟

**جواب:** میں نے دعوتِ اسلامی کے آغاز سے کئی سال پہلے رسالہ ”تذکرہ امام احمد رضا“ تیار کر کے شائع کروایا تھا، 80 روپے میں ایک ہزار شائع ہوئے تھے، میں اسے بانٹنے کے لیے 10 روپے میں ایک سو (100) پچتا تھا تاکہ یہ عام ہو، بعد میں یہ رسالہ ترمیم کے بعد شائع ہوا ہے۔

**سوال:** کیا سحری و افطاری کا حساب نہیں ہوگا؟

**جواب:** جی ہاں! فرمانِ مصطفیٰ (صلی اللہ علیہ والہ وسلم): 3 آدمیوں کے کھانے کا حساب نہیں ہوگا بشرطیکہ ان کا کھانا حلال ہو۔ روزہ دار کا، سحری کرنے والے کا اور مجاہد (جہاد کرنے والے) کا۔ (معجم الکبیر، 11/ 359، رقم: 12012)

**سوال:** پیٹ بھر کر کھانا کیسا؟

**جواب:** زیادہ کھانا سُت نہیں، پیارے آقا، مکی مدنی مصطفیٰ صلی اللہ علیہ والہ وسلم دن میں صرف ایک مرتبہ کھانا تناول فرماتے تھے۔ کنز العمال میں ہے کہ رحمتِ عالم، نورِ مجسم صلی اللہ علیہ والہ وسلم جب صبح کھانا کھالیتے تو شام کو نہ کھاتے اور اگر شام کو تناول فرمالیتے تو صبح نہ کھاتے۔ (کنز العمال، 7/ 39، رقم 18173) حدیث پاک کے مطابق پیٹ کے 3 حصے کرنے چاہئیں، ایک حصہ کھانے، ایک حصہ پانی اور ایک حصہ سانس کے لیے مختص کیا جائے۔

فرمانِ مصطفیٰ (صلی اللہ علیہ والہ وسلم): آدمی اپنے پیٹ سے زیادہ بُرا برتن نہیں بھرتا، انسان کے لیے چند لقمے کافی ہیں، جو اس کی پیٹھ کو سیدھا رکھیں، اگر ایسا نہ کر سکے تو تہائی (1/3) کھانے کے لیے، تہائی پانی کے لیے اور ایک تہائی سانس کے لیے ہو۔ (ابن ماجہ، 4/ 48، رقم، 3349)، اس حدیث پاک پر عمل کیا جائے تو ڈاکٹر کی ضرورت نہ پڑے، دوائی (Medicine) نہ کھانی پڑے۔

**سوال:** جھوٹ اور بہانے میں کیا فرق ہے ؟

**جواب:** جھوٹ تو واقع کے خلاف بات کو کہتے ہیں اور بہانہ ٹالنے کے لیے ہوتا ہے، کسی کام کو نہ کرنے یا ٹالنے کے لیے ہوتا ہے، یہ سچا بھی ہوتا ہے اور جھوٹا بھی۔

**سوال:** اس ہفتے کا رسالہ ”رمضان کی شان“ پڑھنے یا سننے والوں کو امیر اہل سنت دامت بركاتہم العالیہ نے کیا دعویٰ؟

**جواب:** یارب المصطفیٰ! جو کوئی 17 صفحات کا رسالہ ”رمضان کی شان“ پڑھ یا سن لے، اُسے ماہِ رمضان کا قدر دان بنا اور ساری زندگی گناہوں سے بچ کر نیکیوں میں گزارنے کی توفیق عطا فرما۔ امین بجا خاتم النبیین صلی اللہ علیہ والہ وسلم۔

## مدنی مذاکرے کے سوال جواب

10، اپریل 2022ء	عالمی مدنی مرکز فیضانِ مدینہ کراچی بعد نماز عصر	8 رمضان المبارک 1443ھ
-----------------	---	-----------------------

**سوال:** معتکف کو مسجد میں ہی سحری و افطاری کا کھانا کھانا ہوتا ہے تو کس مقام پر کھایا جائے ؟

**جواب:** میرا مشورہ ہے کہ فنائے مسجد (وہ جگہ جو ضروریاتِ مسجد کے لیے ہوتی ہے) میں کھایا جائے کیونکہ کھانے کے ذرات عین مسجد میں گرنے کا اندیشہ ہوتا ہے، عالمی مدنی مرکز فیضانِ مدینہ کراچی میں بھی معتکف اسلامی بھائی فنائے مسجد میں ہی کھانا کھاتے ہیں۔

**سوال:** شیطان کون ہے ؟

**جواب:** شیطان جن ہے اور نظر نہیں آتا۔

**سوال:** قضا نمازوں کی ادائیگی کی معلومات کے لیے کون سا رسالہ پڑھا جائے ؟

**جواب:** مکتبۃ المدینہ کے شائع کردہ رسالے ”قضا نمازوں کا طریقہ“ کا مطالعہ کریں، یہ رسالہ کتاب ”نماز کے احکام“ میں بھی شامل ہے۔

**سوال:** موت تو آتی ہی ہے کوئی ایسا ورد بتا دیجئے جو ہر مرض میں فائدہ مند ہو۔

**جواب:** 101 مرتبہ ”یَا سَلَامُ“ پڑھ کر مریض خود یا کوئی اور پڑھ کر دم کرے، اسی طرح 101 مرتبہ ”یَا سَلَامُ“ پڑھ کر پانی پر دم کر کے پی لیا جائے

، مریض اُٹھتے بیٹھتے ”یَا سَلَامُ“ کا ورد کرتا رہے۔ مزید ہم نے بچپن سے سُن رکھا ہے کہ

ہر درد کی دوا ہے صَلِّ عَلٰی مُحَمَّدٍ      تعویذ ہر بلا ہے صَلِّ عَلٰی مُحَمَّدٍ

**سوال:** کھانا کھلانے کے جو فضائل ہیں، اس سے مراد کیا غریبوں، مسکینوں کو کھانا کھلانا ہی مراد ہے یا امیر غریب سب کو کھلایا جاسکتا ہے۔

**جواب:** امیر غریب سب کو کھلا سکتے ہیں، انب یہ ہے کہ غریبوں کو کھانا کھلایا جائے۔

9 رمضان المبارک 1443ھ	عالمی مدنی مرکز فیضانِ مدینہ کراچی بعد نماز تراویح	10، اپریل 2022ء
-----------------------	--	-----------------

**سوال:** کوئی غصہ دلائے تو کیا کریں ؟

**جواب:** غصہ پی جائیں، اینٹ کا جواب پتھر سے دینے کے بجائے پھول سے دیں، قرآن مجید میں متقی مؤمن کی ایک خوبی یہ بھی بیان کی گئی ہے کہ وہ غصہ

پی جانے والا ہوتا ہے، غصہ کو نافذ کریں گے تو ہو سکتا ہے کہ بندہ زیادتی کر بیٹھے اور گنہگار ہو جائے۔

وَ الْكٰذِبِيْنَ الْعٰفِيْنَ عَنِ النَّاسِ ۗ وَاللّٰهُ يُحِبُّ الْمُحْسِنِيْنَ (134)۔ ترجمہ کنز العرفان: اور غصہ پینے والے اور لوگوں سے درگزر

کرنے والے ہیں اور اللہ نیک لوگوں سے محبت فرماتا ہے۔ (پارہ 4، سورہ آل عمران، آیت نمبر 134)

**سوال:** آپ کو مبارک ہو کہ آج مدنی مذاکرے کی قسط نمبر (Episode Number) 2000 ہے، جو مدنی مذاکرہ سنتے ہیں ان کے لیے دعا فرمادیں؟ آپ

کا آپریشن بھی ہوا تھا لیکن پھر بھی آپ نے مدنی مذاکرہ فرمایا تھا، اس کی کیا وجہ ہے؟۔

**جواب:** کچھ ناغہ بھی ہوئے ہیں، لیکن میری کوشش ہوتی ہے کہ مدنی مذاکرہ کرنے میں ناغہ نہ ہو، اللہ پاک مجھے زندگی بھر اس کو کرنے کی توفیق

عطا فرمائے (آمین)، جو پابندی کے ساتھ مدنی مذاکرے میں شرکت کرتے ہیں، دعا ہے کہ اللہ پاک سب کو حج نصیب فرمائے، بیٹھا مدینہ دکھائے، ان کے

صدقے میں بھی حج کروں، بیٹھا مدینہ دیکھوں۔

**سوال:** والدہ کے پاؤں اور والد صاحب کے ہاتھ چومنے میں شرم آتی ہو تو کیا کریں ؟

**جواب:** شرم کو دُور کر کے والدہ کے پاؤں اور والد صاحب کے ہاتھ چوما کریں۔

**سوال:** اعتکاف والی عبادت کب سے ہے ؟

**جواب:** طواف، نماز اور اعتکاف بڑی پرانی عبادتیں ہیں جو حضرت ابراہیم علیہ السلام کے زمانے میں بھی تھیں، چنانچہ پارہ 1، سورہ بقرہ، آیت نمبر: 125 میں

ارشاد ہوتا ہے: وَعَهْدْنَا اِلٰى اِبْرٰهِيْمَ وَ اِسْحٰعِیْلَ اَنْ طَهِّرَا بَيْتِنَا لِلطّٰٓئِفِيْنَ وَ الْعٰكِفِيْنَ وَ الرَّكْعِ السُّجُوْدِ (125)۔ ترجمہ کنز العرفان: اور ہم نے ابراہیم و

اسماعیل کو تاکید فرمائی کہ میرا گھر طواف کرنے والوں اور اعتکاف کرنے والوں اور رکوع و سجود کرنے والوں کے لئے خوب پاک صاف رکھو۔

**سوال:** بندہ گناہ سے کیسے بچے؟

**جواب:** صَلَوَةُ الثَّوْبَةِ پڑھ کر توبہ کرے، اللہ پاک کے غضب سے اپنے آپ کو ڈرائے، نیک صحبت اختیار کرے، گناہ سے بچنے کی دعا بھی کرتا رہے۔

**سوال:** گھر کا کچرا گلی میں پھینکنا کیسا؟

**جواب:** صفائی ایمان سے ہے، ہم مسلمان ہیں ہمارا ہر کام شریعت کے مطابق ہونا چاہئے، گھر کا کچرا گلی اور راستے میں نہیں ڈالنا چاہئے، اس سے جراثیم پیدا ہوتے ہیں اور بیماریاں بڑھتی ہیں۔

**سوال:** کیا آپ دعوتِ اسلامی سے پہلے بھی مدنی مذاکرہ فرمایا کرتے تھے؟

**جواب:** دعوتِ اسلامی سے پہلے مدنی مذاکرے کی اصطلاح اور اس طرح کے اجتماعات تو نہیں تھے البتہ میرا سوال جواب کا سلسلہ دعوتِ اسلامی سے پہلے بھی تھا، بہارِ شریعت، احکامِ شریعت وغیرہ کا مطالعہ کرتا رہتا تھا، علماء سے بھی پوچھتا رہتا تھا، یوں میرا سوالات کے جوابات دینے کا سلسلہ پرانا ہے۔

**سوال:** کیا ہر اُمت میں ولی ہوئے ہیں اور افضل اولیاء کس اُمت کے ہیں؟

**جواب:** جی ہاں پہلے والی امتوں میں بھی اولیاء تھے، اُمتِ مصطفیٰ سے افضل اُمت ہے اور اس اُمت کے اولیاء بھی تمام امتوں سے افضل ہیں۔

**سوال:** افطار کے وقت دستِ خوان پر کھانے پینے کی بہت ساری چیزیں سامنے رکھی ہوتی ہیں، اس وقت دعائیں دل کیسے لگے؟

**جواب:** افطاری کے سامان کا تھال یا مختلف چیزیں آگے نہ ہوں تو دل لگا کر دعا ہو سکے گی، ایک کھجور یا پانی کا ایک گھونٹ پی کر روزہ افطار کریں، پھر دل لگا کر دعا کریں کہ قبولیتِ دعا کا وقت ہے، اس کے بعد جو چاہے کھا پی لیں۔

### مدنی مذاکرے کے سوال جواب

9 رمضان المبارک 1443ھ	عالمی مدنی مرکز فیضانِ مدینہ کراچی بعد نماز عصر	11، اپریل 2022ء
-----------------------	---	-----------------

**سوال:** اپنے آپ کو کسی وجہ سے پرندے، درخت وغیرہ کی طرح قرار دینا کیسا؟

**جواب:** کوئی حرج نہیں، صحابہ کرام اور بزرگانِ دین کے خوفِ خدا کی وجہ سے اس طرح کے کئی اقوال ہیں مثلاً (1) اسلام کے پہلے خلیفہ امیر المؤمنین حضرت سیدنا ابو بکر صدیق رضی اللہ عنہ نے ایک بار پرندے کو دیکھ کر فرمایا: اے پرندے! کاش! میں تمہاری طرح ہوتا اور مجھے انسان نہ بنایا جاتا۔ (2) اسلام کے دوسرے خلیفہ حضرت عمر فاروق اعظم رضی اللہ عنہ کا قول ہے: کاش! میں ایک درخت ہوتا جس کو کاٹ دیا جاتا۔ (کفریہ کلمات کے بارے میں سوال جواب، 27)

**سوال:** روزانہ کتنے گلاس پانی پینا چاہئے؟

**جواب:** نارمل حالات میں طبعی طور پر 10/12 گلاس پانی پینا چاہئے اور گرمی کا موسم ہو، پسینے آرہے ہوں یا مزدوری کرتے ہوں تو پانی کے گلاس بڑھا کر 17/18 کر دینے چاہئیں، بدن میں پانی کم جائے گا تو چربی بنے گی، پیٹ و آنتوں کی صفائی نہیں ہو سکے گی، گردے فیل ہو سکتے ہیں، گردوں میں انفیکشن (infection) بھی ہو سکتا ہے، کمزوری بڑھ سکتی ہے، بندہ بیمار ہو سکتا ہے۔

**سوال:** دشمن سے حفاظت کا کوئی وظیفہ بتا دیجئے؟

**جواب:** اٹھتے بیٹھتے چلتے پھرتے ”یَا سَلَامُ“ کا ورد کیا جائے، دشمن سے حفاظت، روزی میں برکت اور بیماریوں سے بچت ہوگی، سورہ قریش (ذیلِ قُریش) بھی دشمن سے حفاظت کے لیے ڈھال ہے، میں جب بھی باہر نکلتا ہوں تو یاد آنے پر سورہ قریش پڑھ لیتا ہوں۔

10 رمضان المبارک 1443ھ	عالمی مدنی مرکز فیضانِ مدینہ کراچی بعد نماز تراویح	11، اپریل 2022ء
------------------------	--	-----------------

**سوال:** بعض نادان عشقِ مجازی میں مبتلا ہو کر اپنی زندگیاں برباد کر لیتے ہیں، سب سے پہلے کس سے محبت ہونی چاہئے؟

**جواب:** سب سے پہلے اللہ پاک اور رسول کریم صلی اللہ علیہ والہ وسلم سے محبت ہونی چاہئے، موجودہ عشق مجازی کا انداز بہت سخت ہے، اس میں بہت گناہ ہوتے ہیں، ایسے کام کئے جاتے ہیں کہ خاندان بھر کی عزت خراب ہو جاتی ہے، شادی نہ ہو تو خود کشی بھی کرتے ہیں، بے پردگی کی وجہ سے یہ سب کچھ ہوتا ہے، اسلامی پردہ نافذ ہو جائے تو یہ بُرائی بھی دم توڑ جائے، مکتبۃ المدینہ کی کتاب ”پردے کے بارے میں سوال جواب“ میں عشق مجازی کے بارے میں کافی تفصیل ہے، اس کا مطالعہ کریں۔

**سوال:** "فیضانِ قرآن ڈیجیٹل پین" مکتبۃ المدینہ پر دستیاب ہے، اس پر آپ کیا فرماتے ہیں؟

**جواب:** اسے ضرور حاصل کریں، اس میں علم کا بہت بڑا خزانہ ہے، گویا ایک ڈیجیٹل (Digital) لائبریری آپ کے گھر میں آجائے گی، جب آپ چاہیں گے اس کے ذریعے تلاوت، نعتیں، مدنی چینل کے پروگرامز، کتابیں، نعتیں اور کلام وغیرہ سن سکیں گے، یہ ہر گھر میں ہونا چاہئے، اپنے رشتہ داروں کو تحفہ دیں۔

(تفصیلی معلومات جاننے کے لیے رابطہ نمبر: 0313-1139278)

**سوال:** جو بچے کسی چیز سے ڈرتے ہوں تو کیا کرنا چاہئے، ان کا خوف کیسے دور کریں؟

**جواب:** بچوں کی ٹھارس بندھائی جائے، انہیں مختلف چیزوں سے ڈرایا نہ جائے۔

**سوال:** بلا کیا ہوتی ہے؟

**جواب:** آفتیں، آزمائش، آسیب کو بلا کہتے ہیں۔

**سوال:** کھانا کس نیت سے کھانا چاہئے؟

**جواب:** جب بھی کوئی چیز کھائیں، یہیں تو یہ نیت کر لیں کہ عبادت پر قوت حاصل کرنے کے لیے کھا، پی رہا ہوں۔

### مَدَنی مذاکرے کے سوال جواب

10 رمضان المبارک 1443ھ	عالمی مدنی مرکز فیضانِ مدینہ کراچی بعد نماز عصر	12، اپریل 2022ء
------------------------	---	-----------------

**سوال:** مشورہ کرنا اچھی بات ہے، مگر کوئی ایسا شخص بھی ہے جس سے مشورہ نہ کیا جائے؟

**جواب:** نا اہل اور خائن (یعنی خیانت کرنے والے)، راز کی بات ہر کسی کو بتا دینے والے سے مشورہ نہ کیا جائے، جس طرح کا مشورہ ہو، اسی طرح کے اہل فرد سے مشورہ کیا جائے، مشورہ سنت ہے، اس میں برکت ہے۔

**سوال:** داڑھی کے بال چبانا کیسا؟

**جواب:** داڑھی کے بال چبانا درست نہیں، انسانی بال کھانا حرام ہے، داڑھی کے بال چباتے ہوئے کہیں اس کا کوئی حصہ حلق میں نہ اتر جائے۔

(Dawateislami)

**سوال:** کوئی صدمہ پہنچے تو کیا کرنا چاہئے؟

**جواب:** نماز اور صبر سے مدد لینا چاہئے، نماز ادا کرنے اور صبر کرنے سے صدمہ سہنا آسان ہو جاتا ہے۔ پارہ 2، سورہ بقرہ کی آیت نمبر 153 میں ارشاد

ہوتا ہے: يَا أَيُّهَا الَّذِينَ آمَنُوا اسْتَعِينُوا بِالصَّبْرِ وَالصَّلَاةِ إِنَّ اللَّهَ مَعَ الصَّابِرِينَ (153)۔ ترجمہ کنز العرفان: اے ایمان والو! صبر اور نماز سے مدد مانگو، بیشک

اللہ صابروں کے ساتھ ہے۔

تفسیر صراط الجنان: اس آیت میں فرمایا گیا کہ صبر اور نماز سے مدد مانگو۔ صبر سے مدد طلب کرنا یہ ہے کہ عبادت کی ادائیگی، گناہوں سے رکنے اور نفسانی

خواہشات کو پورا نہ کرنے پر صبر کیا جائے اور نماز چونکہ تمام عبادت کی اصل اور اہل ایمان کی معراج ہے اور صبر کرنے میں بہترین معاون ہے اس لئے اس

سے بھی مدد طلب کرنے کا حکم دیا گیا اور ان دونوں کا بطور خاص اس لئے ذکر کیا گیا کہ بدن پر باطنی اعمال میں سب سے سخت صبر اور ظاہری اعمال میں سب

سے مشکل نماز ہے۔ (روح البیان، البقرہ، تحت الآية: 153، 1/ 252، خلاصاً)

**سوال:** صبر کرنے سے کیا مراد ہے؟

**جواب:** صبرِ اولِ صدمے پر ہوتا ہے، کوئی مصیبت، پریشانی، آزمائش آجائے تو خاموش ہو جانا چاہئے، بغیر ضرورت کسی کو نہ بتایا جائے، لوگ صرف ہمدردی کے کچھ بول سننے کے لیے اپنے صدمے اور دکھوں کا تذکرہ دوسروں سے کر رہے ہوتے ہیں، اس سے بچا جائے۔

**سوال:** ہمیں دعوتِ اسلامی کا دینی کام کب تک کرنا ہے؟

**جواب:** دعوتِ اسلامی کے دینی کام کے لیے کوئی دن یا مہینا مخصوص نہیں ہے، ہمیں سارا سال ہی نیکی کی دعوت دینی ہے، دعوتِ اسلامی کا دینی کام کرنا ہے، جب تک مسلمانوں کا ایک بھی بچہ بے نمازی ہے، یہ سلسلہ جاری رکھنا ہے، دعوتِ اسلامی آپ کی اپنی ہے، اس کے دینی کام کو آگے بڑھاتے رہیں، بچے بچے کو نمازی بنانے کا ہدف قبول فرمائیں۔

**سوال:** وہ کون سے اوقات ہیں جن میں دعا قبول ہوتی ہے؟

**جواب:** سارا ماہِ رمضان قبولیتِ دعا کا وقت ہے، بالخصوص افطار کے فوراً بعد، جمعہ کو غروبِ آفتاب کے وقت، اس کے علاوہ جب بھی بندہ رب سے دل لگا کر گڑگڑا کر دعا مانگے تو دعا قبول ہوتی ہے، اللہ پاک کی اطاعت کی نیت سے دعا کرنی چاہئے۔

11 رمضان المبارک 1443ھ	عالمی مدنی مرکز فیضانِ مدینہ کراچی بعد نماز تراویح	12، اپریل 2022ء
------------------------	--	-----------------

**سوال:** شادی سے پہلے نکاح کے احکام اور میاں بیوی کے حقوق کی معلومات حاصل کرنے کے بارے میں آپ کیا فرماتے ہیں؟

**جواب:** جو بھی کام کرنا ہو، اس کے بارے میں شرعی معلومات حاصل کرنی چاہئیں، کئی علوم فرض ہیں جیسے نماز فرض ہوئی تو اب نماز کے احکام اسی طرح نکاح کرنا ہو تو نکاح کے احکام، خدانخواستہ طلاق دینے کا معاملہ ہو تو طلاق کے ضروری احکام بھی سیکھنے ہوں گے، فیضان آن لائن اکیڈمی سے ایک ماہ کا نکاح کورس کر لیں، مکتبۃ المدینہ کی کتاب "اسلامی شادی" کا مطالعہ بے حد مفید رہے گا۔

**سوال:** مریض کی عیادت کے بارے میں آپ کیا فرماتے ہیں؟

**جواب:** مریض کی عیادت کرنی چاہئے، بالخصوص جو قریبی ہوں تو ضرور عیادت کی جائے، محاورہ ہے کہ لِقَاءُ الْخَلِيلِ شِفَاءُ الْعَدِيلِ یعنی دوست کی ملاقات مریض کے لیے شفا کا کام کرتی ہے، بعض اوقات مریض انتظار میں ہوتا ہے کہ فلاں عیادت کے لیے آئے اور جب ماں باپ بیمار ہوں تو ضرور عیادت کرنی چاہئے، مریض کے پاس موقع کی مناسبت سے ہی بیٹھنا چاہئے، بہتر یہ کہ تھوڑی دیر ہی بیٹھا جائے۔

**سوال:** امیر اہلسنت دامت برکاتہم العالیہ نے 1981ء کے اپنے آپریشن کا کون سا واقعہ سنایا؟

**جواب:** 1981ء میں جب دعوتِ اسلامی کا آغاز ہوا اور گلزارِ حبیب مسجد (کراچی) میں پہلے اجتماع کا اعلان بھی ہو گیا تو مجھے آپریشن کروانا پڑا، اس وجہ سے اجتماع کو کینسل کرنا پڑا، میرا گھر بہت چھوٹا تھا، صرف 2 کمرے تھے، اس لیے میرے دوست سکندر ماما (مرحوم) کے ہاں ایک مہینا رہا کیونکہ عیادت کرنے والے کافی اسلامی بھائی آتے تھے اور اپنے گھر میں جگہ کی کمی تھی۔

**سوال:** حضرت امامِ اعظم، ابوحنیفہ رحمۃ اللہ علیہ کے سر ڈھانپ کر رکھنے کے بارے میں کچھ ارشاد فرمائیں؟

**جواب:** بہت بڑے ولی اللہ حضرت شیخ داؤد طائی رحمۃ اللہ علیہ حضرت سیدنا امامِ اعظم ابوحنیفہ رحمۃ اللہ علیہ کے شاگرد اور صحبت یافتہ ہیں، آپ فرماتے ہیں کہ میں نے امامِ اعظم رحمۃ اللہ علیہ کو جلوت و خلوت (لوگوں کے درمیان اور تنہائی دونوں) میں کبھی ننگ سر نہیں دیکھا، آپ اللہ پاک کی تعظیم کی وجہ سے سر ڈھانپ کر رکھتے تھے۔

**سوال:** عمامہ شریف باندھے کے کیا فضائل ہیں؟

**جواب:** عمامہ شریف پیارے آقا، مکی مدنی مصطفیٰ صلی اللہ علیہ والہ وسلم کی بہت ہی پیاری سنت ہے، فرامینِ مصطفیٰ (صلی اللہ علیہ والہ وسلم): (1) عمامے کے ساتھ دور رکعت نماز بغیر عمامے کی 70 رکعتوں سے افضل ہے۔ (الفردوس، 2/265، حدیث، 3233) (2) عمامے کے ساتھ نماز 10 ہزار نیکیوں کے برابر ہے۔

(الفردوس، 2/406، حدیث، 3805) (3) عمائے کے ساتھ ایک جمعہ بغیر عمائے کے 70 جمعوں کے برابر ہے۔ (ابن عساکر، 37/355) (4) عمائے عرب کے تاج ہیں تو عمائم باندھو، تمہارا وقار بڑھے گا۔ (کنز العمال، 15/133، رقم، 41138)

**سوال:** مکتبۃ المدینہ نے عمائم شریف کے فضائل پر مشتمل کون سی کتاب شائع کی ہے؟

**جواب:** ”عمائے کے فضائل“ بڑی ضخیم (بڑی) کتاب ہے، اسے مکتبۃ المدینہ سے لیں، اس کا مطالعہ کریں۔

**سوال:** عالمی مدنی مرکز فیضانِ مدینہ (کراچی) کتنا بڑا ہے؟

**جواب:** یہ تقریباً 10 ہزار گز پر مشتمل ہے، یہ جگہ 2 کروڑ روپے میں خریدی تھی، اس کی تعمیرات میں کافی مشکلات ہوئیں مگر جب یہ بن گیا تو لوگوں کا رجوع اس کی طرف ہو گیا، ایک چراغ روشن ہوا پھر اس سے ملک و بیرون ملک کئی چراغ روشن ہو چکے ہیں (یعنی مدنی مرکز فیضانِ مدینہ بن چکے)، صرف پاکستان میں 392 فیضانِ مدینہ ہیں۔

**سوال:** دعوتِ اسلامی کے ساتھ کتنے لوگ منسلک ہیں؟

**جواب:** دعوتِ اسلامی کے صرف دو شعبوں (Departments) مدرسۃ المدینہ اور جامعۃ المدینہ میں پڑھنے پڑھانے والوں اور ولیوں کی تعداد لاکھوں میں ہے، دعوتِ اسلامی سے محبت کرنے والے تو کروڑوں ہیں۔

**سوال:** بچے کون سا کھیل کھیلیں اور کون سا نہ کھیلیں؟

**جواب:** جائز کھیل کھیلیں اور یہ کھیل کھیلنا بچوں کا حق ہے، وہ کھیل جس میں بھانگنا دوڑنا ہوتا ہے وہ بچوں کے لیے مفید ہے، بالکل نہ کھیلنے دینا درست نہیں، کھیلنے سے ان کے جوڑ مضبوط ہوں گے، دماغ کھلے گا اور حافظہ مضبوط ہوگا، بچوں کو موبائل سے گیمز (Games) وغیرہ نہ کھیلنے دیں، اس سے ان کی صحت اور پڑھائی کو نقصان پہنچ سکتا ہے۔

**سوال:** بچے بھی اسلامی کتابوں، رسائل کا مطالعہ کریں، اس بارے میں کچھ مدنی پھول عنایت فرمادیں۔

**جواب:** بچے ضرور مطالعہ کریں، اسلامی کہانیاں پڑھیں، مکتبۃ المدینہ نے مختلف موضوعات پر بچوں کی سچی کہانیاں بھی شائع کی ہیں (مثلاً جھوٹا چور، بیٹا ہو تو ایسا، نور والا چہرہ وغیرہ)۔ کتاب ”152 رحمت بھری حکایات“ بہت دلچسپ ہے، اتنی پیاری کتاب ہے کہ ہر گھر میں ہونی چاہئے، بچے بڑے سب پڑھیں۔

**سوال:** جس گھر میں دینی ماحول نہ ہو وہاں بچے کیسے دینی ماحول بنائیں؟

**جواب:** پہلے اپنے دل اور اندر کا ماحول دینی بنائیں، اپنے اخلاق بہتر کریں، ماں باپ کا احترام کریں، والد صاحب یا والدہ آئیں تو کھڑے ہو جائیں، ہاتھ چومیں، ہر جائز حکم پر فوراً عمل کریں، یوں ایک بااخلاق اور باادب بچہ گھر کا دینی ماحول بنانے میں کامیاب ہو جائے گا۔

## مدنی مذاکرے کے سوال جواب

13، اپریل 2022ء	عالمی مدنی مرکز فیضانِ مدینہ کراچی بعد نماز عصر	11 رمضان المبارک 1443ھ
-----------------	---	------------------------

**سوال:** ہم کسی کو سمجھائیں اور وہ نیکی کی دعوت قبول نہ کرے تو ہم کیا کریں؟

**جواب:** پیار محبت اور نرمی سے سمجھانے کا سلسلہ جاری رکھیں، سمجھانے کا فائدہ ہی ہے، مخاطب نہ بھی سمجھے تو نیکی کی دعوت دینے کا ثواب ملے گا، کسی کو موقع کی مناسبت، حکمتِ عملی اور پیار محبت سے اگر ہزار بار بھی مدنی مذاکرے میں شرکت کی دعوت دی اور وہ شریک نہ ہوا، پھر بھی دعوت دینے والے کو ثواب ملے گا، اِنْ شَاءَ اللهُ الْكَرِيمِ۔

**سوال:** 12 اسلامی مہینوں کے بارے میں معلومات کیسے حاصل ہوں؟

**جواب:** مکتبۃ المدینہ نے ایک کتاب شائع کی ہے، جس کا نام ہے ”اسلامی مہینوں کے فضائل“ یہ کتاب ہر گھر کی ضرورت ہے، اسے خرید فرمائیں اور مطالعہ کریں۔ اس کتاب میں 150 سے زائد مختلف کتب و رسائل سے اسلامی مہینوں کے فضائل، عبادات اور اوراد و وظائف شامل کیے گئے ہیں۔

**سوال:** روزے کی نورانیت کن کاموں سے ختم ہو جاتی ہے؟

**جواب:** غیبت، جھوٹ، چغلی وغیرہ وغیرہ گناہوں سے روزے کی نورانیت ختم ہو جاتی ہے۔

**سوال:** کتاب کس صورت میں زیادہ مفید ہوتی ہے؟ جلد والی (Hard Book) یا PDF میں؟

**جواب:** جلد والی (Hard Book) میں جو لطف ہے PDF میں نہیں، ٹیبلیٹ (Tablet PC) یا موبائل سے مطالعہ کریں تو آنکھوں پر زور پڑتا ہے، گھر میں جلد والی کتاب (Hard Book) ہونی چاہئے۔

12 رمضان المبارک 1443ھ	عالمی مدنی مرکز فیضانِ مدینہ کراچی بعد نماز تراویح	13، اپریل 2022ء
------------------------	--	-----------------

**سوال:** بعض غریبوں کے پاس کھانے کے لیے بھی کچھ نہیں ہوتا، ان کو نماز اور نیکی کی دعوت کیسے دیں؟

**جواب:** صحابی رسول، مؤذن رسول اللہ، حضرت بلال حبشی رضی اللہ عنہ غلام تھے، ان کا آقا ان پر ظلم کرتا تھا، اس کے باوجود یہ دین اسلام پر جمے رہے، اس طرح سینکڑوں بزرگانِ دین کی مثالیں ہیں، یہ واقعات انہیں بتائیں، غریبوں میں دین پر عمل کرنے کا جذبہ زیادہ ہوتا ہے، انہیں نماز اور نیکی کی دعوت ضرور دینی چاہئے، انہیں توکل کا درس دیں، روحانی علاج کے بستے سے رزق میں برکت کے وظائف بھی لے کر دیں۔

**سوال:** اجتماعی دعائیں کیا فائدہ ہے؟

**جواب:** اجتماعی دعا کے اپنے فوائد ہیں، اس میں دل لگتا ہے، لوگوں کے اجتماع میں دعا کرنا قبولیت کے زیادہ قریب ہے، کسی کی مقبول امین کی وجہ سے ہماری بھی دعا قبول ہو سکتی ہے۔

**سوال:** اگر دورانِ نماز کسی نمازی کی کال آنا شروع ہو جائے اور قریب بیٹھا شخص جو نماز میں نہیں، کیا وہ اس کا موبائل اس کے جیب سے نکال کر بند کر سکتا ہے؟

**جواب:** ایسا نہ کیا جائے، ہو سکتا ہے کہ وہ نمازی سمجھے کہ یہ شخص میرا موبائل چوری کرنے لگا ہے اور نماز توڑ دے۔

**سوال:** خواتین جب موٹر سائیکل پر بیٹھیں تو برقع یا چادر کے بارے میں کیا احتیاط کریں؟

**جواب:** برقع اور چادر کو سنبھال کر بیٹھیں، موٹر سائیکل کی چین پر کور نہ ہو تو اس پر نہ بیٹھیں بلکہ چین کور کے بغیر موٹر سائیکل نہ چلائی جائے۔

**سوال:** حضورِ غوثِ اعظم سید عبدالقادر جیلانی رحمۃ اللہ علیہ کو گیارہویں والے پیر کیوں کہا جاتا ہے؟

**جواب:** ربیع الاخر کی 11 تاریخ کو آپ رحمۃ اللہ علیہ کا وصال ہوا تھا، اس لیے ہر اسلامی مہینے کی 11 تاریخ کو دنیا بھر میں آپ کو ایصالِ ثواب کیا جاتا ہے، اسی لیے آپ کو گیارہویں والے پیر صاحب کہا جاتا ہے۔

**سوال:** کیا کائنات میں 18 ہزار عالم (جہان) ہیں؟

**جواب:** جی ہاں! حضرت وہب بن منبہ رحمۃ اللہ علیہ فرماتے ہیں: کل 18 ہزار عالم (جہان) ہیں، دنیا ان میں سے ایک ہے۔ (تفسیر درمنثور 1/66)۔

**سوال:** بندہ بعض اوقات نیکی کر رہا ہوتا ہے مگر درست ادا نہ کرنے کی وجہ سے وہ نیکی نہیں رہتی، اس بارے میں آپ کیا فرماتے ہیں؟

**جواب:** نیکی کی طرف رجحان ہوتا ہے مگر بعض اوقات علمِ دین کی کمی کی وجہ سے نیکی درست انداز سے نہیں کر پاتا مثلاً نماز تو پڑھتا ہے مگر نماز درست نہ سیکھنے کی وجہ سے وہ درست ادا نہیں کرتا، ہر کام سیکھنے سے آتا ہے، نیکیاں بھی کی جائیں اور نیکی کرنا سیکھا بھی جائے، نیکی کو سلامت رکھنے کے لیے ریاکاری سے بچا جائے، اس سے بچنے کے لیے ریاکاری کے بارے میں معلومات حاصل کرنا بھی ضروری ہے۔ (مکتبۃ المدینہ کی کتاب "باطنی بیماریوں کی معلومات" کا مطالعہ انتہائی مفید رہے گا)

**سوال:** آپ کس طرح کے چاول کھانا پسند فرماتے ہیں؟

**جواب:** جو چاول نرم پکے ہوئے ہوں، اس میں 3 انگلیوں سے نوالہ لینا آسان ہوتا ہے، حدیث پاک میں ہے: 3 انگلیوں سے کھانا انبیائے کرام کی سنت ہے۔ (550 سنن اور آداب، 21) یہ پکانا مشکل نہیں ہیں، پانی زیادہ ڈالیں گے تو چاول نرم بن جائیں گے۔

**سوال:** بخار ہو تو کیا پڑھنا چاہئے؟

**جواب:** بخار کی صورت میں ”بِسْمِ اللّٰهِ الْكَبِيْر“ بکثرت پڑھا جائے۔

**سوال:** ڈراؤنے خواب نہ آئیں، اس کا کوئی وظیفہ بتادیتجئے؟

**جواب:** سونے سے پہلے ”يَا مُتَكَبِّرُ“ 21 مرتبہ پڑھ لیا جائے۔

**سوال:** شیطان سے بچنے کے لیے کیا پڑھیں؟

**جواب:** روزانہ صبح 10 مرتبہ ”اَعُوْذُ بِاللّٰهِ مِنَ الشَّيْطٰنِ الرَّجِيْمِ“ پڑھا کریں۔

**سوال:** پھلوں کے چھلکے راستے میں پھینکنے کا کیا نقصان ہوتا ہے؟

**جواب:** پھلوں کے چھلکے راستے میں پھینکنے سے چلنے والے گر سکتے ہیں، میرے بڑے بھائی ایک حادثے میں وفات پا گئے، حادثے کی وجہ کیلے کا چھلکا ہی بنا تھا، احادیث مبارکہ میں تو راستے سے تکلیف دہ چیزیں ہٹانے کی ترغیب دلائی گئی ہے، مکتبۃ المدینہ کی کتاب ”تکلیف نہ دیتجئے“ کے صفحہ نمبر 194 پر احادیث موجود ہیں۔ مثلاً فرمانِ مصطفیٰ (صلی اللہ علیہ والہ وسلم) ہے: راستے سے تکلیف دہ چیز ہٹا دینا صدقہ ہے۔ (صحیح بخاری، 2/306) ”تکلیف نہ دیتجئے“ یہ کمال کی کتاب ہے، ایصالِ ثواب کے لیے اس کتاب کو تقسیم کریں، اس کا مطالعہ کرنے سے اُمت سے تکالیف دُور ہوں گی، مسجد کے امام صاحب کو پیش کریں۔ بہت پیاری اور اچھی کتاب ہے یہ ہر گھر میں ہونی چاہئے۔

**سوال:** کیا آپ نے دعوتِ اسلامی کے آغاز سے پہلے بھی کلام لکھے تھے؟

**جواب:** جی ہاں! اردو اور گجراتی کلام لکھے تھے، مشاعروں (شعراء کا جمع ہو کر شعر خوانی کرنا) میں بھی شرکت کرتا تھا۔

## مَدَنی مذاکرے کے سوال جواب

12 رمضان المبارک 1443ھ	عالمی مدنی مرکز فیضانِ مدینہ کراچی بعد نماز عصر	14، اپریل 2022ء
------------------------	---	-----------------

**سوال:** امیر اور غریب رشتہ داروں کو آپس میں کس طرح رہنا چاہئے؟

**جواب:** امیروں کو چاہئے کہ اپنے غریب رشتہ داروں کی مالی مدد کریں، غریب رشتہ داروں کو بھی چاہئے کہ وہ امیر رشتہ دار سے بدگمانی اور نفرت نہ کریں، بلکہ اپنی غربت پر صبر کریں، جو غریب صبر کرنے والا ہوتا ہے اس کے بڑے فضائل ہیں۔ (مکتبۃ المدینہ کے رسالے ”غریب فائدے میں ہے“ کا مطالعہ بے حد مفید رہے گا۔ ان شاء اللہ الکریم)

**سوال:** رزق میں برکت اور مالدار ہونے کا وظیفہ بتادیتجئے؟

**جواب:** رزق میں برکت کے لیے ”يَا ذَرَّاقُ“ کا ورد کریں، امیر ہونا چاہتے ہیں تو ”يَا غَنِيُّ“ کا ورد کریں، اسی طرح دعا کر رہے ہیں تو ”يَا خَيْرَ الرَّازِقِيْنَ“ پڑھ کر اللہ پاک سے دعا کریں۔

**سوال:** سارے کام پورے ہو جائیں، اس کے بارے میں کوئی ورد بتائیے؟

**جواب:** روزانہ 100 مرتبہ ”يَا مُؤْتِرُ“ کا ورد کریں۔

**سوال:** آجکل شادی بہت مہنگی ہو گئی ہے اس بارے میں کچھ ارشاد فرمائیں؟

**جواب:** اسلامی شادی تو بہت سستی ہے، حق مہر بعد میں بھی دیا جاسکتا ہے، ویسے پر بہت خرچ نہیں ہوتا، ہمارے پیارے آقا صلی اللہ علیہ والہ وسلم نے اپنا جو سب سے بڑا لیمہ فرمایا اس میں صرف ایک بکری ذبح کی گئی، غلط رسم و رواج کے وجہ سے آج کل شادیاں بہت مہنگی ہو گئی ہیں، ان رسم و رواج کو چھوڑ کر سستی شادیاں کیجئے۔

**سوال:** جو آخرت میں خوش ہونا چاہتا ہے تو وہ کیا کرے؟

**جواب:** اگر جنت میں خوشی خوشی داخل ہونا چاہتے ہیں تو دنیا میں اپنے گناہوں پر غمگین ہو کر توبہ کریں۔

13 رمضان المبارک 1443ھ	عالمی مدنی مرکز فیضانِ مدینہ کراچی بعد نماز تراویح	14، اپریل 2022ء
------------------------	--	-----------------

**سوال:** چھوٹے بچوں کا موٹر سائیکل چلانے کے بارے میں آپ کیا فرماتے ہیں؟

**جواب:** جس کا موٹر سائیکل ڈرائیونگ لائسنس نہ ہو اسے موٹر سائیکل نہیں چلانی چاہئے، ایکسیڈنٹ ہونے کا خطرہ ہے، قانونی جرم بھی ہے، بڑوں کو چاہئے کہ وہ بچوں کو موٹر سائیکل چلانے کے لیے چابی نہ دیں۔

**سوال:** بعض بچے جن کی عمر تقریباً 13 سے 19 سال (Teenage) ہوتی ہے، یہ والدین سے موٹر سائیکل چلانے کی ضد کرتے ہیں، انہیں کیسے سمجھائیں؟

**جواب:** ایک بار بھی اجازت نہ دیں، کیونکہ ان کا موٹر سائیکل چلانا قانونی جرم ہے، اپنے آپ کو ذلت پر پیش کرنا ہے، انہیں بتائیں یہ قانونی جرم ہے۔

**سوال:** موٹر سائیکل کیسی سواری ہے؟

**جواب:** موٹر سائیکل موت کا گولا ہے، چلانے والے کو اڑادے گا یا کسی اور کو اڑادے گا، سب سے پُر امن (Peaceful) سواری ہوئی جہاز اور سب سے خطرناک سواری موٹر سائیکل ہے۔

**سوال:** حسد کے بارے میں کچھ ارشاد فرمادیجئے؟

**جواب:** حسد بہت بری بلا ہے، فرمانِ مصطفیٰ (صلی اللہ علیہ والہ وسلم): حسد سے بچو، یہ نیکیوں کو اس طرح کھاتا ہے جیسے آگ خشک لکڑی کو۔ (ابوداؤد، 4/360، حدیث: 4903) یہ باطنی مرض ہے، کسی کے بارے میں ہم یہ نہیں کہہ سکتے تم مجھ سے حسد کرتے ہو، حسد کی تعریف یہ ہے کہ کسی کے پاس کوئی خوبی مثلاً حُسن ہے، اس کے بارے میں یہ ارادہ کرنا کہ یہ نعمت اس سے چھین جائے۔

**سوال:** دعوتِ اسلامی کے تحت اعتکاف کے کیا فوائد ہیں؟

**جواب:** دعوتِ اسلامی کے تحت ہونے والے اعتکاف میں علم دین سکھایا جاتا ہے، درست قرآن کریم پڑھنے کا طریقہ بتایا جاتا ہے، دعائیں یاد کروائی جاتی ہیں، کئی نوجوان ہمارے ہاں معتکف ہوئے تو ان کی زندگیوں میں انقلاب آگیا، نگرانِ شوریٰ بھی ان میں سے ایک ہیں، یہ اجتماعی اعتکاف کا تحفہ ہیں۔

**سوال:** ماہِ رمضان میں اعتکاف کرنے کی کیا فضیلت ہے؟

**جواب:** فرامینِ مصطفیٰ (صلی اللہ علیہ والہ وسلم): (1) جو شخص اللہ پاک کی رضا کے لئے ایک دن اعتکاف کرتا ہے، اللہ پاک اس کے اور دوزخ کے درمیان تین خندقوں کا فاصلہ کر دیتا ہے۔ ہر خندق مشرق سے مغرب کے درمیانی فاصلے سے زیادہ ہے۔ (طبرانی، المعجم الاوسط، 7: 221، رقم: 7326) (2) وہ (یعنی معتکف) گناہوں سے کنارہ کش ہو جاتا ہے اور اُسے عملاً نیک اعمال کرنیوالے کی مثل پوری پوری نیکیاں عطا کی جاتی ہیں۔ (ابن ماجہ، 2/376، رقم: 21781) (3) جس شخص نے ماہِ رمضان میں دس دن کا اعتکاف کیا، اس کا ثواب دوح اور دو عمرہ کے برابر ہے۔ (شعب الایمان، 3: 425، رقم: 3966)

**سوال:** آپ کو المدینۃ العلمیہ کا کون سا رسالہ یا کتاب زیادہ پسند ہے؟

**جواب:** باپ کو اپنی ساری اولاد سے پیار ہوتا ہے، سارے رسالے اور کتابیں بہت محنت سے تیار ہوتے ہیں، اب میں کیسے کہوں کہ فلاں پسند ہے۔

**سوال:** کیا بچے کی ہر فرمائش پوری کی جائے؟

**جواب:** ہر فرمائش پوری نہ کی جائے، آج چھوٹی فرمائش پوری کریں گے تو کل وہ بڑی فرمائش کر دے گا۔ بچوں کو ”نہیں“ سننے کا عادی بنائیں۔

**سوال:** سُرْمہ لگانے کے کیا فوائد ہیں؟

**جواب:** جیسا سُرْمہ ویسے فوائد مثلاً اشمہ سُرْمے کے بارے میں ہے کہ یہ پلکیں اگاتا اور نظر کو تیز کرتا ہے، طرح طرح کے سُرْمے آتے ہیں، ہو سکتا ہے ان کے اپنے اپنے فوائد ہوں۔

**سوال:** جب آسمانی بجلی چمکے تو کیا کرنا چاہئے؟

**جواب:** بادل کی گرج اور آسمانی بجلی کے چمکنے کے وقت یہ دعا پڑھی جائے: اَللّٰهُمَّ لَا تَقْتُلُنَا بِغَضَبِكَ وَلَا تُهْلِكُنَا بَعْدَ اِيَّاكَ وَعَافِنَا قَبْلَ ذٰلِكَ۔ (ترمذی جلد 2/183)، ترجمہ: "اے اللہ! تو اپنے غضب سے ہمیں نہ مار، اپنے عذاب کے ذریعے ہمیں ہلاک نہ فرما اور ایسے بُرے وقت کے آنے سے پہلے ہمیں بخش دے"۔ جب بادل گرجیں یا بجلی چمکے تو اللہ پاک کا ذکر کرنا چاہئے۔

**سوال:** اگر ہمیں لگے کہ فلاں مغرور ہے تو اس کے ساتھ ہمیں کیا کرنا چاہئے؟

**جواب:** اپنے احساسات (Feelings) کو درست کرنا چاہئے، کسی کے بارے میں بدگمانی نہیں کرنی چاہئے، مسلمان کا عمل اچھائی پر معمول کرنا ضروری ہے، تکبر یعنی دوسرے کو اپنے سے گھٹیا جاننا دلی کیفیت ہے، دلی کیفیت دوسرے کو معلوم نہیں ہو سکتی، اس لیے کسی کو متکبر قرار دینا درست نہیں۔

## مدنی مذاکرے کے سوال جواب

13 رمضان المبارک 1443ھ	عالمی مدنی مرکز فیضانِ مدینہ کراچی بعد نماز عصر	15، اپریل 2022ء
------------------------	---	-----------------

**سوال:** ہمارے پیارے نبی حضرت محمد مصطفیٰ صلی اللہ علیہ والہ وسلم کے بعد کون سے نبی علیہ السلام کا رتبہ ہے؟

**جواب:** حضرت ابراہیم خلیل اللہ علیہ السلام کا۔

**سوال:** کیا جمعرات کو روحوں گھر میں آتی ہیں؟

**جواب:** جمعرات کو روحوں گھر میں آتی ہیں، ان کو ایصالِ ثواب کرنا چاہئے۔

**سوال:** کیا جمعہ کو نیکی کا ثواب زیادہ ملتا ہے؟

**جواب:** جمعہ کی ایک نیکی کا ثواب 70 گنا ملتا ہے، اللہ پاک اخلاص دیکھتا ہے، اس لیے صدقہ و خیرات میں جمعہ کا انتظار کرنا مناسب نہیں، جمعہ کا انتظار کرتے کرتے کہیں ذہن بدل نہ جائے۔

**سوال:** جسم میں درد کی وجہ سے نیند نہ آتی ہو تو کونسا ورد کریں؟

**جواب:** ”یَا مُغْنِی“ پڑھ کر ہاتھوں پر دم کر کے درد کی جگہ ملنے سے درد میں آفاقہ ہو گا۔

**سوال:** بچے کو ڈر لگتا ہو تو کیا پڑھیں؟

**جواب:** قرآن مجید کی سب سے آخری دو سورتیں "سورہ فلق اور سورہ ناس" پڑھ کر بچے کو دم کر دیں۔

14 رمضان المبارک 1443ھ	عالمی مدنی مرکز فیضانِ مدینہ کراچی بعد نماز تراویح	15، اپریل 2022ء
------------------------	--	-----------------

**سوال:** شجر کاری (Tree Planting) کیا نبی کریم صلی اللہ علیہ والہ وسلم سے ثابت ہے؟

**جواب:** جی ہاں! سرکارِ مدینہ صلی اللہ علیہ والہ وسلم نے اپنے مبارک ہاتھوں سے حضرت سلمان فارسی رضی اللہ عنہ کے لیے کھجوروں کے 99 درخت لگائے، پہلے اس باغ کی زیارت ہو جاتی تھی، اب نہیں ہو سکتی کہ وہاں عمارت تعمیر ہو گئی ہے، فضا کی زیارت ہو سکتی ہے۔

**سوال:** کیا ہمیں شریف کے ساتھ شریف اور بد معاش کے ساتھ بد معاش رہنا چاہئے؟

**جواب:** بے سہاروں کے سہارا، غریبوں کے داتا صلی اللہ علیہ والہ وسلم پر ظلم ہوئے، پتھر مارے گئے مگر آپ سر اپا شرافت تھے، اس لیے ہم نے بھی شریف بننا ہے، دنیا میں اب بھی شریف لوگ ہیں، اگر زمین شریفوں سے خالی ہو جائے تو یہ ختم ہو جائے، شریف سے لوگ دل سے محبت کرتے ہیں، بد معاشوں سے دلی نفرت کرتے ہیں، اگر خوف سے احترام بھی کریں تو ان کے شر سے بچنے کے لیے کرتے ہیں، اچھے مسلمان کا کام نہیں ہے کہ وہ لوگوں کو تکلیف دے، ایذا رسانی کرے۔ شرافت کا زمانہ تھا، ہے اور رہے گا۔ بد معاشی سے آپ ایک کو بھی نمازی نہیں بنا سکتے، پیار و محبت اور عاجزی سے نماز کی دعوت دے کر ہی مسجد میں لاسکتے ہیں۔

**سوال:** کلاس روم (Class Room) میں مذاق مسخری کرنا کیسا؟

**جواب:** کلاس روم اور گھر میں ایک دوسرے سے ایسا مذاق نہ کیا جائے کہ جس سے کسی کو تکلیف پہنچے مثلاً کوئی بیٹھنے لگے تو اس کے نیچے سے کرسی کھینچ لینا وغیرہ، اس تو وہ گرجائے گا، اگر چہ وہ بھی ہنسے گا مگر وہ اپنی جھینپ مٹانے کے لیے ہنستا ہے، نہ کہ خوش ہو کر۔ گرنے سے سخت چوٹ بھی آسکتی ہے اگر کوئی بوڑھا ہو تو وہ گر کر مر بھی سکتا ہے۔ فرمانِ مصطفیٰ (صلی اللہ علیہ والہ وسلم): جس نے (بلاوجہ شرعی) کسی مسلمان کو تکلیف دی اُس نے مجھے تکلیف دی اور جس نے مجھے تکلیف دی اُس نے اللہ پاک کو ایذا (تکلیف) دی۔ (معجم اوسط، 2/387، حدیث 3607)

**سوال:** آپ کو کون سی کتاب پسند ہے؟

**جواب:** مجھے بچپن سے مسائل کی کتاب (جس میں شرعی مسائل لکھے ہوتے ہیں) پسند ہے۔

**سوال:** بچوں کو نیک کیسے بنائیں؟

**جواب:** بچوں کو نیک بنانا چاہتے ہیں تو خود نیک بنیں، کیونکہ والدین کو دیکھ کر اولاد عمل کرتی ہے، اپنے بچوں کو مدرسۃ المدینہ اور جامعۃ المدینہ میں داخل کروائیں، چاہنے سے کچھ نہیں ہوتا، کرنے سے ہوتا ہے۔ محاورہ ہے: اَللّٰهُمَّ مَنَّا وَ اِلَّا تَنَاوَمِنَ اللّٰهِ لَعْنَةُ اللّٰهِ عَلٰیہُمْ۔ حاورہ ہے: اللہ تعالیٰ کو شش کرنا ہمارا کام ہے، کام کو مکمل کرنا اللہ پاک کے دستِ قدرت میں ہے۔

**سوال:** حضرت جبرائیل امین علیہ السلام حضور نبی کریم صلی اللہ علیہ وسلم کی بارگاہِ اقدس میں کتنی بار حاضر ہوئے؟

**جواب:** 24 ہزار مرتبہ۔

**سوال:** حضرت جبرائیل امین علیہ السلام کا مقام کون سا ہے؟

**جواب:** سِدْرَةُ الْمُنْتَهٰی۔

**سوال:** لیٹے لیٹے مدنی چینل دیکھنا یا کتاب پڑھنا کیسا ہے؟

**جواب:** لیٹے لیٹے مدنی چینل دیکھنے یا کتاب پڑھنے سے آنکھوں کو نقصان ہو سکتا ہے۔

**سوال:** کیا نبی پاک صلی اللہ علیہ والہ وسلم کے زمانے میں گنتی تھی؟

**جواب:** جی ہاں۔

**سوال:** ہم امی ابو کا غصہ کیسے ٹھنڈا کر سکتے ہیں؟

**جواب:** ان کو غصہ دلانا ہی نہیں چاہیے، انہیں غصہ آجائے تو دعادے دیں، مثلاً اللہ پاک آپ کو میٹھا مدینہ دکھائے۔

## مَدَنی مذاکرے کے سوال جواب

14 رمضان المبارک 1443ھ	عالمی مدنی مرکز فیضانِ مدینہ کراچی بعد نماز عصر	16، اپریل 2022ء
------------------------	---	-----------------

**سوال:** کیا ایک دوسرے کو اچھے ناموں سے پکارنا چاہئے؟

**جواب:** جی ہاں! حدیث پاک میں اچھے ناموں سے پکارنے کی ترغیب ارشاد فرمائی گئی ہے۔ ہمیں اس پر عمل کرنا چاہئے۔ مثلاً کسی کا نام محمد نعیم ہو تو اسے صرف نعیم کہیں گے تو وہ ناراض نہیں ہو گا مگر محمد نعیم کہیں گے تو وہ خوش ہو گا، اسی طرح اگر کوئی حاجی یا حافظ ہو تو حاجی فلاں اور حافظ فلاں کہیں گے تو وہ بہت خوش ہو گا۔

**سوال:** صبر کی کیا فضیلت ہے؟

**جواب:** صبر کرنے والے کو اللہ پاک کا ساتھ اور قرب حاصل ہو گا، سورہ بقرہ، آیت: 153 میں ہے: إِنَّ اللَّهَ مَعَ الصَّابِرِينَ۔ ترجمہ: بیشک اللہ صابروں کے ساتھ ہے۔

**سوال:** اس ماہ رمضان میں شب قدر کون سی ہے؟

**جواب:** شب قدر چھپی ہوئی ہے، حضرت ابوالحسن عراقی رحمۃ اللہ علیہ کے قول اور تجربے کے مطابق اگر اتوار کو پہلا روزہ ہو تو شب قدر 29 ویں شب ہوتی ہے، امام اعظم ابوحنیفہ اور دیگر کثیر علماء رحمۃ اللہ علیہم اجمعین کے نزدیک شب قدر رمضان المبارک کی 27 ویں رات ہوتی ہے، "اگر قدر دانی، ہر شب، شب قدر است" یعنی اگر قدر کی جائے تو ہر شب شب قدر ہے۔

15 رمضان المبارک 1443ھ	عالمی مدنی مرکز فیضانِ مدینہ کراچی بعد نماز تراویح	16، اپریل 2022ء
------------------------	--	-----------------

**سوال:** شرم و حیا کسے کہتے ہیں؟

**جواب:** عیب لگانے کے خوف سے جھجکنا، شرمانا، اس سے مراد وہ خوبی ہے جو ان کاموں سے روک دے جو اللہ پاک اور مخلوق کے ہاں ناپسندیدہ ہوں، مخلوق سے حیا کرنا عوامی برائیوں سے بچائے گا، علماء اور دینی لوگوں سے حیا کرنا دینی برائیوں سے بچائے گا۔ مگر حیا وہی درست ہوگی کہ جب مخلوق سے شرم کر کسی کام سے رک جانے میں خالق (اللہ پاک) کی نامرمانی نہ ہو، نہ کسی کے حقوق کی ادائیگی میں وہ حیا کاٹ بنے، اللہ پاک سے حیا یہ ہے کہ اللہ پاک کی ہیبت اور خوف دل میں بٹھائے اور ہر اس کام سے رکے جس میں اللہ پاک کی ناراضی کا اندیشہ ہو۔

**سوال:** نواسہ رسول، جنتی جو انوں کے سردار حضرت امام حسن مجتبیٰ رضی اللہ عنہ کا یوم ولادت کیا ہے اور آپ کی کنیت کیا ہے؟

**جواب:** امام حسن مجتبیٰ رضی اللہ عنہ کا یوم ولادت 15 رمضان المبارک اور کنیت ابو محمد ہے۔

**سوال:** دنیا میں قابل رشک کون ہے؟

**جواب:** خدا کی قسم! قابل رشک وہ ہے جو اپنا ایمان سلامت لے کر قبر میں اتر گیا۔

**سوال:** سب سے انمول چیز کیا ہے؟

**جواب:** سب سے انمول خزانہ ایمان ہے۔

**سوال:** عبادت و نیکی کے لیے ایمان کیوں ضروری ہے؟

**جواب:** اللہ پاک نے ایمان لانے کا حکم دیا ہے، نیکی وہی ہے جس سے رب راضی ہو، ایمان سب سے بڑی نیکی ہے، یہ ہو تو دیگر نیکیاں قبول ہوں گی، جنت میں جانے کے لیے ایمان شرط ہے، جنت ہے ہی ایمان والوں کے لیے۔

**سوال:** سلام کس طرح کرنا چاہئے اور سلام کرنے کے کیا کیا فوائد ہیں؟

**جواب:** جب ملاقات ہو تو سب سے پہلے سلام کریں، سلام کرتے وقت تلفظ بھی درست ہوں اور ادنیٰ بھی، اتنی جلدی سلام نہ کیا جائے کہ الفاظ پورے ادا نہ ہوں، سلام دعا ہے، اَلسَّلَامُ عَلَیْكُمْ کا معنی ہے آپ پر سلامتی ہو۔ سلام کرتے وقت دل میں یہ نیت ہو کہ جس کو سلام کرنے لگا ہوں اس کا مال اور عزت و آبرو سب کچھ میری حفاظت میں ہے اور میں ان میں سے کسی چیز میں دخل اندازی کرنا حرام جانتا ہوں، دن میں کتنی ہی بار آمناسا منا ہو، کسی کمرے وغیرہ میں بار بار جانا ہو وہاں موجود مسلمانوں کو ہر بار سلام کرنا کارِ ثواب ہے، سلام میں پہل کرنا سنت ہے، سلام میں پہل کرنے والا تکبر سے آزاد ہے۔

**سوال:** جب والدین کو غصہ آجائے تو بچوں کو کیا کرنا چاہئے؟

**جواب:** خاموش ہو جائیں، بچے جس چیز کی ضد اور ڈیمانڈ کر رہے ہیں اسے چھوڑ دیں۔ مکتبۃ المدینہ کے اس رسالے "ماں باپ لڑیں تو اولاد کیا کرے؟" کا مطالعہ کریں، اس کی برکت سے بچوں کو اپنے والدین کے بارے میں بہت ساری معلومات حاصل ہوں گی۔ ان شاء اللہ الکریم

**سوال:** بچے والدین کے لیے کیا دعائیں کریں؟

**جواب:** یہ دعائیں کریں، یا اللہ پاک! ہمارے والدین کا سایہ عافیت کے ساتھ ہم پر قائم رکھ، تندرستی دے، بیماریوں سے بچا، ہم مل کر حج پر جائیں، ہمارے والدین کا ایمان سلامت رکھ، ان کی بخشش ہو جائے۔

**سوال:** والدین بچوں کی تربیت کس طرح کریں؟

**جواب:** جتنا ہو سکے بچوں کو موبائل سے بچائیں، ان کو اپنی اطاعت کا ذہن دیں، گھر کی بات باہر نہ کرنے کا کہیں، راز کی بات ان کے سامنے بھی نہ کریں، بچوں کی عادتیں خراب نہ ہوں، اس کی کوشش کریں۔ مکتبۃ المدینہ کا رسالہ "تربیتِ اولاد" حاصل کر کے اس کا مکمل مطالعہ کریں، بہت فوائد حاصل ہوں گے۔ ان شاء اللہ الکریم

**سوال:** قرآن کریم میں اعراب (زیر، زبر، پیش) کا رواج کب شروع ہوا؟

**جواب:** حجاج بن یوسف ثقفی نے قرآن مجید میں اعراب لگوائے اور ایک روایت کے مطابق اسلام کے چوتھے خلیفہ، امیر المؤمنین حضرت مولا علی مشکل کشا رضی اللہ عنہ کے شاگرد رشید حضرت ابوالاسود دؤلی نے لگائے۔

**سوال:** اس ہفتے کا رسالہ "امیر اہل سنت سے نماز وتر کے بارے میں سوال جواب" پڑھنے یا سننے والوں کو جانشین امیر اہل سنت دامت بركاتہم العالیہ نے کیا دُعا دی؟

**جواب:** یارب المصطفیٰ! جو کوئی 14 صفحات کا رسالہ "امیر اہل سنت سے نماز وتر کے بارے میں سوال جواب" پڑھ یا سن لے اُسے باجماعت نماز کی پابندی نصیب فرما۔ امین بجاہ خاتم النبیین صلی اللہ علیہ والہ وسلم۔

## مَدَنی مذاکرے کے سوال جواب

15 رمضان المبارک 1443ھ	عالمی مدنی مرکز فیضانِ مدینہ کراچی بعد نماز عصر	17، اپریل 2022ء
------------------------	---	-----------------

**سوال:** اللہ پاک اور اُس کے پیارے رسول صلی اللہ علیہ والہ وسلم کی محبت میں رونا کیسا؟

**جواب:** اللہ پاک کے خوف، اُس کی محبت اور نبی کریم صلی اللہ علیہ والہ وسلم کے عشق میں رونا بہت سعادت کی بات ہے۔

**سوال:** گناہوں سے کیسے بچیں؟

**جواب:** اپنے دل میں اللہ پاک کا خوف پیدا کریں، اللہ پاک سے گناہوں سے بچنے کی دعا کریں، گناہوں سے بچنے کی بھرپور کوشش بھی کریں۔

**سوال:** اسمِ اعظم سے کیا مراد ہے؟

**جواب:** اسمِ اعظم، اللہ پاک کا وہ نام جس کا ورد کرنے سے دعا قبول ہوتی ہے، اسمِ اعظم سے مراد اللہ پاک کا کون سا نام ہے، اس میں کئی اقوال ہیں مثلاً لفظ اللہ، یاسحٰی یا قیوم، یا ذالجلال والاکرام، ان تینوں کو اسمِ اعظم کہا گیا ہے۔

**سوال:** اسلام میں کتنے غوثِ اعظم ہیں اور سب سے پہلے غوثِ اعظم کون ہیں؟

**جواب:** نواسہ رسول، جنتی جوانوں کے سردار حضرت امام حسن مجتبیٰ رضی اللہ عنہ، صحابی رسول، قطب الاکبر اور اسلام کے پہلے غوثِ اعظم ہیں، دوسرے غوثِ اعظم پیر و مرشد حضرت شیخ سید عبدالقادر جیلانی حسنی رحمۃ اللہ علیہ اور تیسرے غوثِ اعظم امام مہدی رضی اللہ عنہ ہوں گے۔

16 رمضان المبارک 1443ھ	عالمی مدنی مرکز فیضانِ مدینہ کراچی بعد نماز تراویح	17، اپریل 2022ء
------------------------	--	-----------------

**سوال:** کیا علماء کی تعظیم کرنا ضروری ہے؟

**جواب:** جی ہاں! علم دین کی وجہ سے علماء کی تعظیم کرنا فرض ہے، علم دین کی وجہ سے علماء عوام سے ممتاز ہوتے ہیں، علماء کی وجہ سے قرآن و حدیث کی باتیں عوام تک پہنچتی ہیں، اگر علماء کو معاشرے سے کم (Minus) کر دیا جائے پھر تو کچھ بھی نہیں بچے گا، نہ صرف دنیا بلکہ جنت میں بھی عوام کو عالم کی ضرورت پڑے گی، جب اللہ پاک جنتیوں سے فرمائے گا کہ مانگو تو یہ علماء کے پاس جا کر پوچھیں گے کہ ہم اللہ پاک سے کیا مانگیں؟ تو علماء ان کی رہنمائی کریں گے۔

**سوال:** علم دین حاصل کرنے کا کیا فائدہ ہے؟

**جواب:** علم دین انمول خزانہ ہے اس کی کوئی قیمت نہیں، علماء دنیا میں بھی پُر سکون ہوتے ہیں، غیر عالم کو مال کی طلب ہوتی ہے، اسی وجہ سے وہ بے سکون ہوتا ہے۔

**سوال:** صحت اور سکون غریبوں میں زیادہ ہے یا امیروں میں؟

**جواب:** صحت اور سکون عام طور پر غریبوں میں زیادہ ملے گا، بعض امیر لوگ ہاتھ پیر نہ چلانے (یعنی خود کام کاج نہ کرنے) کی وجہ سے جسمانی بیماریوں میں مبتلا ہو جاتے ہیں اور غریب محنت مزدوری کر کے بیماریوں سے بچ رہتے ہیں، کیونکہ ان کے بدن کی مکمل ورزش ہوتی رہتی ہے۔

**سوال:** ایک گھر میں کتنے بچے عالم ہونے چاہئیں؟

**جواب:** سب بچوں کو عالم بنائیں، اگر سب کو عالم نہ بنا سکیں تو کم از کم ایک ذہین بچے کو عالم دین ضرور بنائیں، عید کے بعد شوال المکرم میں دعوتِ اسلامی کے جامعۃ المدینہ میں داخلے کھلیں گے، اس میں بچوں کو درسِ نظامی (عالم کورس کرنے کے لیے) داخل کروائیں۔

**سوال:** حضور نبی کریم صلی اللہ علیہ والہ وسلم کو کون سی سبزی اور کون سا پھل پسند تھا؟

**جواب:** کدو شریف پسند تھا، ایک درزی نے رسول اللہ صلی اللہ علیہ والہ وسلم کو کھانے کی دعوت پیش کی، حضرت انس رضی اللہ عنہ نے بیان کیا کہ نبی کریم صلی اللہ علیہ والہ وسلم کے ساتھ میں بھی گیا، میں نے دیکھا کہ آپ صلی اللہ علیہ والہ وسلم چُن چُن کر کدو تناول فرما رہے تھے، لہذا اس دن سے میں بھی کدو شوق سے کھانے لگا۔ (بخاری، ج 3، ص 536، حدیث: 5433 منہوم)، ایک مرتبہ کسی نے عرض کی: کیا آپ کدو شریف بہت پسند فرماتے ہیں۔ رسول کریم صلی اللہ علیہ والہ وسلم نے ارشاد فرمایا: ”ہاں، یہ میرے بھائی حضرت یونس علیہ السلام کا درخت ہے۔ (بیضاوی، الصافات، تحت الآیۃ: 1۳۶، ۵/۲۷)

حضور نبی کریم صلی اللہ علیہ والہ وسلم کو کھجور، انگور اور خرپوزہ پسند تھے، (1) سردارِ عرب و عجم صلی اللہ علیہ والہ وسلم کھجور شوق سے تناول فرماتے تھے، خاص طور پر عجوہ کھجور آپ صلی اللہ علیہ والہ وسلم کو بہت پسند تھی۔ (2) نبی کریم صلی اللہ علیہ والہ وسلم سے انگور (Grapes) کھانا بھی ثابت ہے چنانچہ حضرت ابن عباس رضی اللہ عنہما فرماتے ہیں: میں حضور اکرم صلی اللہ علیہ والہ وسلم کی زیارت کے لئے گیا تو دیکھا کہ آپ انگور تناول فرما رہے تھے۔ (معجم

کبیر، ج 12، ص 115، حدیث: (12727) (3) حضرت سیدنا انس رضی اللہ عنہ فرماتے ہیں: صاحبِ معراج صلی اللہ علیہ وآلہ وسلم خربوزے کو تر کھجوروں کے ساتھ تناول فرماتے اور ارشاد فرماتے کہ خربوزے کی ٹھنڈک کھجور کی گرمی کو ختم کر دے گی۔ (سبل الہدیٰ والارشاد، ج 7، ص 209)

**سوال:** بُرے خاتمے کے اسباب میں سب سے بڑا سبب کیا ہے؟

**جواب:** بُرے خاتمے کا سب سے بڑا سبب دوسروں پر ظلم کرنا ہے۔

**سوال:** خالی پیٹ ہو تو تلی ہوئی (Fried) چیزیں کھانا کیسا؟

**جواب:** تلی ہوئی چیزیں ہضم کرنے کے لحاظ سے بھاری (Heavy) ہوتی ہیں، خالی پیٹ میں ایسی چیزیں ڈالنا ہاضمہ خراب کرتا ہے۔

**سوال:** اگر فوت شدہ والدین خواب میں اچھی حالت میں نظر نہ آئیں تو کیا کرنا چاہئے؟

**جواب:** ان کے لیے ایصالِ ثواب اور دُعاے مغفرت زیادہ کر دی جائے۔

**سوال:** ہم اللہ پاک کی رحمت کیسے حاصل کر سکتے ہیں؟

**جواب:** ساری مخلوق کو اللہ پاک کی رحمت کا حصہ ملا ہوا ہے، اگر ہمیں اللہ پاک کی رحمت حاصل نہ ہوتی تو ہم جیسے گنہگار زندہ کیسے رہ سکتے تھے؟ مزید یہ کہ بندہ اللہ پاک کی بارگاہ میں اُس کی رحمت کا سوال کرتا رہے۔

**سوال:** بسا اوقات کسی چیز کا خوف بندے کو اُس سے دُور کر دیتا ہے، پھر اللہ پاک کا خوف کیوں ضروری ہے؟

**جواب:** اللہ پاک کے خوف کا یہ معاملہ نہیں، ایک بزرگ فرماتے ہیں کہ اللہ پاک کا خوف اللہ پاک کے قُرب کا ذریعہ ہے، اللہ پاک کا جتنا خوف ہو گا بندہ اُتنی ہی زیادہ عبادت زیادہ کرے گا، نیکیوں کی طرف مائل ہو گا اور گناہوں سے بچے گا۔

**سوال:** کیا نبی پاک صلی اللہ علیہ وآلہ وسلم نے جانور پالے تھے؟

**جواب:** جی ہاں! بکریاں آپ صلی اللہ علیہ وآلہ وسلم کی بارگاہ میں حاضر رہتی تھیں، اس دور میں سواری کے لیے جانور ہوتے تھے، آپ کے پاس سواری کے لیے اونٹنی بھی تھی۔

**سوال:** کیا بچوں کو گھر کے کاموں میں امی ابو کا ہاتھ بٹانا چاہئے؟

**جواب:** جی ہاں! سمجھدار بچوں کو چاہئے کہ گھر کے کاموں میں شوق سے اپنی امی ابو کا ہاتھ بٹائیں، امی ابو بھی تو کام کر کے تھک جاتے ہیں۔

## مدنی مذاکرے کے سوال جواب

16 رمضان المبارک 1443ھ	عالمی مدنی مرکز فیضانِ مدینہ کراچی بعد نماز عصر	18، اپریل 2022ء
------------------------	---	-----------------

**سوال:** رشتہ داروں سے قطع تعلق کرنا کیسا؟

**جواب:** بلا اجازتِ شرعی کسی عام مسلمان سے بھی قطع تعلق کی اجازت نہیں، رشتہ داروں کے حقوق تو ان سے زیادہ ہیں، چھوٹی چھوٹی باتوں کی وجہ سے لوگ اپنے رشتہ داروں سے قطع تعلق کر لیتے ہیں، ایسا کرنا شیطانی کام ہے، قرآن و حدیث میں قطع تعلق کرنے سے منع کیا گیا ہے۔

**سوال:** اچھی نیتِ افضل عبادت ہے، ہم اچھی اچھی نیتیں کس طرح کرتے رہیں؟

**جواب:** اچھی نیتیں کرنا آنا چاہئے، موقع محل کے مطابق درست نیتیں کرنی چاہئیں، مثلاً افطار کے بارے میں یہ نیت کی جائے کہ کھجور یا پانی سے افطار کروں گا کہ یہ سنت ہے، صحت کے لیے مضر (نقصان دہ) چیزوں سے بچوں گا تاکہ صحت اچھی رہی اور درست عبادت کر سکوں، روزہ افطار کرنے کے بعد افطار کی دعا کروں گا وغیرہ۔

**سوال:** یادِ الہی اور یادِ مصطفیٰ (صلی اللہ علیہ وآلہ وسلم) میں دل میں رقت پیدا ہونا اور حج کرنا ذکر کی کون سی قسم ہے؟

**جواب:** دل میں رقت (نری) کا پیدا ہونا ذکرِ بالقلب (دل کا ذکر) ہے، حج کرنا ذکرِ بالحواس (تمام اعضاء کا ذکر) ہے۔

**سوال:** غزوہ بدر کب ہوا؟

**جواب:** 17 رمضان المبارک، 2 ہجری، جمعۃ المبارک کو۔ (سیرۃ سید الانبیاء، ص 149)

**سوال:** کالے جاڈو سے کیسے بچیں؟

**جواب:** کالے جاڈو، نظر بد، آسیب اور جنات سے بچنے کے لیے، اسی طرح نیند اُچاٹ ہو جاتی ہو تو دونوں ہاتھوں کی ہتھیلیاں پھیلا کر تینوں قل شریف (سورہ اخلاص، سورہ فلق، سورہ ناس) ایک ایک بار پڑھ کر دم کیجئے، سر، چہرے، سینے اور آگے پیچھے جہاں تک ہاتھ پہنچیں سارے بدن پر ہاتھ پھیریں، پھر دوسری اور تیسری بار بھی اسی طرح کیجئے، ہر بلا سے محفوظ رہیں گے۔ ”یَا مُہْمِیْنُ“ 29 مرتبہ دن رات میں ایک مرتبہ پڑھئے، ہر آفت سے بچیں گے، اسی طرح ”یَا مُہْمِیْتُ“ 7 مرتبہ پڑھ کر اپنے اوپر دم کر لیں گے تو جنات سے محفوظ رہیں گے۔ اِنْ شَاءَ اللّٰهُ الْکَرِیْمُ

17 رمضان المبارک 1443ھ	عالمی مدنی مرکز فیضانِ مدینہ کراچی بعد نماز تراویح	18، اپریل 2022ء
------------------------	--	-----------------

**سوال:** ہمارے اندر قوتِ برداشت کیسے پیدا ہو؟

**جواب:** قوتِ برداشت سے مراد یہ ہے کہ بندے کو کسی کی طرف سے تکلیف پہنچے تو اس پر صبر کیا جائے، جب غصہ دلانے والا کوئی معاملہ پیش آئے تو اپنے غصے کو کنٹرول کیا جائے، غصے کو پی جانا سب سے بہترین گھونٹ ہے اور جو غصہ نافذ کرنے پر قادر ہو مگر اللہ پاک کی رضا کے لیے غصہ نافذ نہ کرے مثلاً لڑائی میں غصہ آئے تو وہ مار دھاڑ نہ کرے، یا سخت کلمات نہ کہے، اللہ پاک جنت میں اسے اختیار دے گا کہ جس حُور کو چاہے لے لے، جو غصے کے وقت اپنے آپ کو کنٹرول نہ کرے تو وہ جہنم کے لیے تیار ہے کہ جس کا غصہ کوئی گناہ کر کے ہی ٹھنڈا ہوتا ہو تو اس کے لیے جہنم کا ایک مخصوص دروازہ ہے جس سے وہ جہنم میں داخل ہو گا۔ یوں بندہ اپنے آپ کو سمجھائے کہ غصہ پیتا ہوں تو یہ اجر و ثواب اور یوں ڈرائے کہ غصہ نافذ کر کے گنہگار ہوتا ہوں تو یہ وعید ہے برداشت کرنے کے لیے غصے کے جو دیگر علاج ہیں وہ بھی کیے جائیں، مثلاً غصے کے وقت کھڑا ہے تو بیٹھ جائے، بیٹھا ہے تو لیٹ جائے، وضو کر لے وغیرہ۔ یہ بھی نہ کہیں کہ صبر کی کوئی حد ہوتی ہے، یہ بھی ذہن نہ بنائیں کہ میں غصے والا ہوں، یہ بھی شیطان کا ایک وار ہے، یاد رکھئے! بُر دباری (یعنی برداشت) اور وقار کی صفات جس میں ہوں اللہ پاک اُسے پسند فرماتا ہے۔

**سوال:** آجکل بجلی بہت ضائع کی جاتی ہے، اس بارے میں آپ کیا فرماتے ہیں؟

**جواب:** جی ہاں! بجلی کو ضائع کرنے سے بچنا چاہئے، اگر سب بجلی ضائع کرنا چھوڑ دیں تو لوڈ شیڈنگ بھی ختم ہو جائے۔

**سوال:** اہل پنجاب کے بارے میں آپ کیا فرماتے ہیں؟

**جواب:** پنجاب والے ساری دنیا میں امام و مدرس فراہم کرتے ہیں، یہ دین سے محبت کرنے والے، عاشقانِ رسول اور محبِ صحابہ و اہل بیت ہوتے ہیں، پنجاب کی زمین زرخیز اور پانی صحت بخش ہے۔

**سوال:** مکہ مکرمہ کب فتح ہوا؟

**جواب:** 20 رمضان کو۔

**سوال:** حضرت لقمان حکیم رحمۃ اللہ علیہ کون تھے؟

**جواب:** حضرت لقمان حکیم رحمۃ اللہ علیہ سوڈان کے رہنے والے تھے، یہ صاحبِ حکمت تھے یعنی عقل و دانائی اور سمجھداری ان میں بہت تھی، انھوں نے حضرت داؤد علیہ السلام کی صحبت پائی، حضرت داؤد علیہ السلام کے اعلانِ نبوت سے پہلے یہ بنی اسرائیل کے مفتی تھے مگر جب حضرت داؤد علیہ السلام منصبِ نبوت پر فائز ہو گئے تو آپ نے فتویٰ دینا ترک کر دیا۔ حضرت عکرمہ رضی اللہ عنہ اور امام شعبی رحمۃ اللہ علیہ کے سوا جمہور علماء کا یہی قول ہے کہ آپ نبی نہیں تھے بلکہ آپ حکیم تھے اور بنی اسرائیل کے نہایت ہی بلند مرتبہ صاحبِ ایمان اور بہت ہی نامور مردِ صالح تھے اور اللہ پاک نے آپ کے سینے کو حکمتوں کا خزانہ بنا دیا تھا۔ بعض کتابوں میں لکھا ہے کہ حضرت لقمان رحمۃ اللہ علیہ نے فرمایا کہ میں نے 4 ہزار نبیوں کی خدمت میں حاضری دی ہے۔ اور ان پیغمبروں کے مقدس کلاموں

میں سے 8 باتوں کو میں نے جُن کر یاد کر لیا ہے، جو یہ ہیں (1): جب تم نماز پڑھو تو اپنے دل کی حفاظت کرو (2) جب تم کھانا کھاؤ تو اپنے حلق کی حفاظت کرو (3) جب تم کسی غیر کے مکان میں رہو تو اپنی آنکھوں کی حفاظت کرو (4) جب تم لوگوں کی مجلس میں رہو تو اپنی زبان کی حفاظت رکھو (5) اللہ پاک کو ہمیشہ یاد رکھو (6) اپنی موت کو ہمیشہ یاد کرتے رہا کرو (7) اپنے احسانوں کو بھلا دو (8) دوسروں کے ظلم کو فراموش کر دو۔ (تفسیر روح البیان، 7/77، سورہ لقمان: 12)

**سوال:** مہنگائی کے بارے میں آپ کیا فرماتے ہیں؟

**جواب:** آجکل مہنگائی بڑھی ہے تو لوگوں کی آمدنی بھی بڑھ گئی ہے، صرف مہنگائی مہنگائی کرتے رہیں گے تو مہنگائی ہی رہے گی، اگر کفایت شعاری سے کام لیں گے مثلاً بجلی بچائیں گے تو بجلی سستی ہو جائے گی، کھانا کھانے میں احتیاط کریں، زیادہ کھانا نہیں بنائیں گے تو بچت ہوگی، اپنے ہاتھوں کی کمائی ہے جو ہمارے سامنے ہے، حضرت ابراہیم بن ادھم رحمۃ اللہ علیہ چیزوں کا ریٹ پوچھتے اگر مہنگی ہو تیں تو نہ خریدتے اور فرماتے کہ جو چیز مہنگی ہے اسے خریدنا چھوڑ دو، وہ سستی ہو جائے گی، مہنگائی کرنے میں تاجروں کا بھی عمل دخل ہے جیسے رمضان المبارک میں ہمارے ہاں عموماً تاجر حضرات کھانے پینے کی چیزیں مہنگی کر دیتے ہیں، غریبوں کے لیے یہ چیزیں خریدنا مشکل ہو جاتا ہے، میری التجا ہے کہ سیدوں اور غریبوں کو چیزیں سستی بیچیں، دیگر مسلمانوں پر رحم کریں اور ان کو سستی چیزیں دیں، نفع کم لیں گے تو آپ کو اس کا ثواب ملے گا۔

**سوال:** کیا غصے میں بددعا قبول ہے؟

**جواب:** مظلوم کی بددعا قبول ہے، غصے میں دے یا صدمے میں دے، ظلم تو قیامت کے اندھیروں میں سے ہے۔

**سوال:** اُمّ المؤمنین حضرت عائشہ صدیقہ رضی اللہ عنہا کا یوم عرس کب ہے؟

**جواب:** 17 رمضان المبارک

**سوال:** کیا آپ نے کبھی کوئی جانور بھی پالا ہے؟

**جواب:** جی ہاں! لڑکپن میں مرغیاں پالا کرتا تھا، انڈے، مرغیاں اور چوزے بچا بھی کرتا تھا۔

**سوال:** والدین کو بلانے والے کون سے الفاظ آپ کو پسند ہیں؟

**جواب:** امی، ماں، ابو، باپ جیسے الفاظ پسند ہیں، مٹی ڈیڈی، مماء ڈیڈی وغیرہ پسند نہیں۔

**سوال:** دعوتِ اسلامی کے دینی ماحول اور دینی کاموں میں استقامت کیسے حاصل ہو؟

**جواب:** دعوتِ اسلامی کے دینی ماحول میں رہیں گے، دینی کام کرتے رہیں گے تو استقامت حاصل ہوتی رہے گی، صرف چاہنے سے کچھ ہونا مشکل ہے، کوشش کرنی ہوگی۔

**مدنی مذاکرے کے سوال جواب**

19، اپریل 2022ء	عالمی مدنی مرکز فیضانِ مدینہ کراچی بعد نماز عصر	17 رمضان المبارک 1443ھ
-----------------	---	------------------------

**سوال:** اگر تلاوت میں استقامت حاصل نہ ہو رہی ہو، دل نہ لگ رہا ہو تو کیا کرنا چاہئے؟

**جواب:** امام غزالی رحمۃ اللہ علیہ نے لکھا ہے کہ ایک بزرگ 20 سال تک تلاوت کرتے رہے مگر دل نہ لگا، 20 سال کے بعد دل لگ گیا، ہمارے ہاں تو چند دن کوشش کر کے پریشان ہو جاتے ہیں، دل لگے یا نہ لگے تلاوت کرتے رہیں، ان شاء اللہ الکریم استقامت حاصل ہو جائے گی، دل بھی لگ جائے گا۔

**سوال:** امام محمد غزالی رحمۃ اللہ علیہ کون تھے؟

**جواب:** امام محمد غزالی رحمۃ اللہ علیہ بہت بڑے عالم، اللہ پاک کے ولی، صوفی اور پانچویں صدی کے مجدد تھے، ان کی کتابوں سے اب بھی عرب و عجم کے لوگ فیض یاب ہو رہے ہیں۔

**سوال:** رمضان شریف کے گزر جانے کا غم کیسے حاصل ہو؟



اللَّهُ عَلَيْهِ وَالْهِ وَسَلَّمَ! میرے ماں باپ آپ پر قربان! کل ہی تو میں نے یہ چادریں دھوئی تھیں۔ اس پر آپ صَلَّى اللَّهُ عَلَيْهِ وَالْهِ وَسَلَّمَ نے فرمایا: کیا تم نہیں جانتی کہ کپڑا بھی تسبیح (یعنی اللہ پاک کی پاکی بیان) کرتا ہے اور جب میلا ہو جاتا ہے تو اس کا تسبیح کرنا رک جاتا ہے۔ (تاریخ بغداد، جلد: 9، صفحہ: 245)

اللَّهُ أَكْبَرُ! اے عاشقانِ رسول! غور کیجئے! ہمارے پیارے آقا، مکی مدنی مصطفیٰ صَلَّى اللَّهُ عَلَيْهِ وَالْهِ وَسَلَّمَ کا مبارک انداز، پاکیزہ مزاج کیسا نرالا ہے۔ کپڑا دھونا ہے، اس سے کپڑا اُجلا اُجلا تو ہو ہی جائے گا مگر مقصود کیا ہے؟ کپڑے کی میل دُور ہو اور یہ تسبیح کرے۔

کپڑے میں رکھوں صاف، ٹوڈل کو مرے کر صاف مولیٰ تو مدینہ مرے سینے کو بنا دے  
اخلاق ہوں اچھے، مرا کردار ہو ستھرا محبوب کا صدقہ! تو مجھے نیک بنا دے

**سوال:** بچے اپنی عیدی کا کیا کریں؟

**جواب:** بچے اپنی عیدی اپنے والدین کو جمع کروادیا کریں، بازاری چیزیں نہ کھائیں۔ عموماً یہ چیزیں ناقص اور صحت کے لیے نقصان دہ ہوتی ہیں۔

**سوال:** لوگ کس وجہ سے دُور ہوتے ہیں؟

**جواب:** لوگ بد اخلاقی کی وجہ سے دُور ہوتے ہیں۔

**سوال:** غصّہ کتنا نقصان دہ ہے؟

**جواب:** غصّہ ہر بُرائی کی کنجی ہے، جس پر غصّہ آئے اس کے سامنے سے ہٹ جائیں، غصّے کا علاج کریں مثلاً وضو کر لیں۔

## مدنی مذاکرے کے سوال جواب

20، اپریل 2022ء	عالمی مدنی مرکز فیضانِ مدینہ کراچی بعد نماز عصر	18 رمضان المبارک 1443ھ
-----------------	---	------------------------

**سوال:** جب کوئی مدینہ شریف جاتا ہے تو کہتا ہے کہ سرکارِ صلی اللہ علیہ والہ وسلم نے بلایا ہے، یہ بلاوا کیسے آتا ہے؟

**جواب:** اللہ پاک نے اپنے پیارے محبوب صلی اللہ علیہ والہ وسلم کو بہت سارے اختیارات عطا فرمائے ہیں، یہ ممکن ہے کہ پیارے آقا صلی اللہ علیہ والہ وسلم ہمارے دل میں ڈال دیں کہ مدینے آؤ، مدینے جانے کا خیال آنا یہ بھی تو ان کے کرم سے ہی ہے اور اگر وہ نہ چاہیں تو ہم مدینے نہیں جاسکتے کوئی نہ کوئی مصروفیت ہو جائے گی۔

**سوال:** گناہوں سے بچنے کا کوئی وظیفہ ارشاد فرمادیں؟

**جواب:** اس کا صحیح وظیفہ تو یہ ہے کہ سچی توبہ کی جائے، حدیث پاک میں ہے کہ **النَّدْمُ تَوْبَةٌ** یعنی گناہ پر ندامت و شرمندہ ہونا توبہ ہے۔ (مسند احمد بن حنبل، 1/376)، اللہ پاک کی بارگاہ میں شرمندہ ہو کر بندہ گڑگڑائے، یہ عزمِ مصمم (پکارادہ) ہو کہ آئندہ اب یہ گناہ نہیں کروں گا، معافی کے ساتھ تلافی بھی کرے، نمازیں قضا کی ہیں تو ان نمازوں کو پڑھے، کسی کامال دیا ہے تو اسے واپس کرے اور اس سے معافی مانگے، اس طرح توبہ کرنے کے بعد توبہ پر استقامت پانے کے لیے چلتے پھرتے، وضو بے وضو "يَاعْفُو" پڑھتے رہیں، اِنْ شَاءَ اللَّهُ الْكَرِيمِ گناہوں سے نفرت ہو جائے گی، وسوسوں اور گناہوں سے بچنے کے لیے رات کے وقت، اندھیرے اور تنہائی میں 45 دن، روزانہ 93 مرتبہ "يَا حَسِيدُ" پڑھا جائے۔ اَعُوذُ بِاللَّهِ مِنَ الشَّيْطَانِ الرَّجِيمِ، روزانہ 10 مرتبہ پڑھیے۔

20، اپریل 2022ء	عالمی مدنی مرکز فیضانِ مدینہ کراچی بعد نماز تراویح	19 رمضان المبارک 1443ھ
-----------------	--	------------------------

**سوال:** بعض لوگوں کو تجشّس (ٹوہ میں پڑنے) کی عادت ہوتی ہے، ایسوں کے بارے میں آپ کیا فرماتے ہیں؟

**جواب:** قرآن کریم کی سورہ حُجُرَات کی آیت نمبر 12 میں ہے: وَلَا تَجَسَّسُوا، یعنی تجسس نہ کرو، اس میں گناہوں کے بارے میں تجسس کرنے کی ممانعت ہے، یوں سوال نہ کیا جائے کہ کیا آپ نماز پڑھتے ہیں؟ روزے رکھتے ہیں؟ وغیرہ۔ اگر وہ نماز نہیں پڑھتا ہوگا، روزے نہیں رکھتا ہوگا تو جواب میں یا تو جھوٹ بول دے گا یا پھر گناہ کا اظہار کر دے گا، ایسے سوالات ہرگز نہ کئے جائیں۔ بعض لوگ دیگر باتوں میں تجسس کرتے ہوئے بغیر ضرورت سوال کرتے ہیں، زخم ہو جائے تو پوچھتے ہیں، کتنے ٹانگے لگے ہیں، جن باتوں کے بارے میں بولنا شرم و حیا کے خلاف ہے، ان کے بارے میں بھی سوال کر رہے ہوتے ہیں، اس طرح کے سوالات بھی نہ کئے جائیں۔

**سوال:** حضرت بایزید بسطامی رحمۃ اللہ علیہ کا مزار کہاں ہے؟

**جواب:** ترکی کے شہر انطاکیہ میں۔

**سوال:** مزارات اولیاء پر حاضری کا کیا فائدہ ہے، نیز مزار پر کس طرح حاضری دینی چاہئے؟

**جواب:** جس جگہ بزرگانِ دین کا تذکرہ ہوتا ہے وہاں اللہ پاک کی رحمت نازل ہوتی ہے، جہاں یہ دفن کئے گئے ہوں وہاں کتنی رحمتیں نازل ہوتی ہوں گی، جو وہاں حاضر ہوتے ہیں، انہیں بھی یہ رحمتیں حاصل ہوں گی، جس مزار پر جائیں تو قدموں کی جانب سے حاضر ہوں، سلام عرض کریں، فاتحہ پڑھ کر ایصالِ ثواب کریں، واپس آتے ہوئے بھی مزار کی جانب پیٹھ نہ کریں۔ (مزاراتِ اولیاء سے متعلق مزید معلومات جاننے کے لیے مکتبہ المدینہ کے رسائل "فیضانِ مزاراتِ اولیاء" اور "مزاراتِ اولیاء کی حکایات" کا مطالعہ کیجئے۔)

**سوال:** شیطان کس چیز سے ناراض اور کس چیز سے خوش ہوتا ہے؟

**جواب:** شیطان نیکی پر ناراض اور گناہ سے خوش ہوتا ہے۔

**سوال:** سحری و افطاری اور کھانے میں احتیاط نہ کی جائے تو کیا مسائل ہو سکتے ہیں؟

**جواب:** سحری و افطاری میں زیادہ کھانے، کم چبانے اور کھانے میں تلی ہوئی چیزیں (Fried Items) شامل ہونے سے بد ہضمی، ناپسندیدہ ڈکار، پیٹ کے جاری ہونے، پیٹ میں درد ہونے کے مسائل ہوں گے، کم کھانا وہ بھی خوب چبا کر کھائیں گے تو روزہ مزے سے گزرے گا، عبادت میں بھی آسانی ہوگی۔

**سوال:** سنا ہے کہ آپ اس مرتبہ ماہِ رمضان میں مدینے جا رہے ہیں؟

**جواب:** عمل دو طرح ہوتا ہے ایک لازم، اس سے بندے کو اپنا فائدہ ہوتا ہے اور دوسرا متعدی، اس سے دوسروں کو بھی فائدہ ہوتا ہے، ماہِ رمضان میں مدینے شریف کی حاضری کی خواہش تو ہے مگر عاشقانِ رسول اعتکاف کرنے کے لیے ملک بھر سے عالمی مدنی مرکز فیضانِ مدینہ کراچی میں آتے ہیں۔ اگر میں مدینہ شریف چلا جاتا ہوں تو یہ نہیں آئیں گے اور میرا یہ ذہن کئی سالوں سے ہے، ایک دفعہ مجھے مدینے کی ٹکٹ بھی مل گئی تھی مگر میں نے سوچا کہ مدینہ شریف جانے کا شوق اور جذبہ بھی ہے، مگر ماہِ رمضان میں مجھے دعوتِ اسلامی کے لیے چندہ (Donation) جمع کرنا ہے، اگر میں مدینے چلا گیا تو چندہ جمع نہیں ہو سکے گا، ماہِ رمضان میں نئے نئے نمازی مسجد میں آتے ہیں، ان کو نیکی کی دعوت کا سلسلہ نہیں ہو سکے گا، اس لیے میں نے ٹکٹ واپس کر دیا، دعوتِ اسلامی کے نگرانوں اور ذمہ داران کو بھی میں یہ ذہن دیتا ہوں، البتہ اس سال میرا حج کا ارادہ ہے، اللہ پاک اس کے اسباب بنا دے، صحت بھی رہے۔ امین

**سوال:** کیا اعتکاف میں زیادہ سونے سے جنائت تنگ کرتے ہیں؟

**جواب:** ایسی کوئی بات نہیں۔

**سوال:** دعائیں ہاتھوں کو ملا کر رکھنا ہوتا ہے یا ہاتھ کھلے رکھے جائیں؟

**جواب:** دعا کرتے ہوئے دونوں ہاتھ کھلے رکھنے ہوتے ہیں، دعا کے بعد پورے چہرے پر ہاتھ پھیرنا سنت ہے۔

**سوال:** سوال کرنے کی کیا اہمیت ہے، سوال کرنے میں کیا احتیاط کرنی چاہئے؟

**جواب:** حدیث پاک ہے: حُسْنُ السُّؤَالِ نِصْفُ الْعِلْمِ یعنی اچھے انداز سے سوال کرنا آدھا علم ہے۔ (معجم اوسط، 5/108، رقم الحدیث، 6744)

محاورہ ہے: اَلسُّؤَالُ مُفْتَاۡحُ الْعِلْمِ یعنی سوال علم حاصل کرنے کی کنجی (چابی/Key) ہے، سوال کے ذریعے بہت سارے علوم حاصل ہو سکتے ہیں۔ بے ضرورت اور بے موقع سوال نہ کیا جائے، کام کا سوال موقع کی مناسبت سے کیا جائے، جس سے سوال کر رہے ہیں وہ اس کا جواب دینے کا اہل بھی ہو، جس سے سوال کر رہے ہیں اسے جلدی بھی نہ ہو اور نہ ہی وہ غصے میں ہو، اسے طبعی حاجت مثلاً پیشاب وغیرہ کی حاجت بھی نہ ہو یعنی وہ فریض ہو پھر اس سے سوال کیا جائے۔

**سوال:** ذمہ دارانِ دعوتِ اسلامی کا مدنی قافلوں میں سفر کے بارے میں آپ کیا فرماتے ہیں؟

**جواب:** دعوتِ اسلامی کے تمام ذمہ داران سے میری عرض ہے کہ چاند رات سے 3 دن کے مدنی قافلے میں سفر کریں، 2600 مدنی قافلوں کا جو ہدف طے ہوا ہے، اُسے مل جل کر پورا کرنے کی بھرپور کوشش کی جائے۔

**سوال:** ایسے افعال بتادیتے جس سے ایمان کی حفاظت ہو؟

**جواب:** ایمان کی حفاظت کی دعا کرتے رہیں، کسی پر ظلم نہ کریں، گناہوں سے بچیں، یاد رکھیں! گناہ کفر کے قاصد ہیں، سونے سے پہلے سورہ کافرون (فَلْيَا أَيُّهَا الْكٰفِرُونَ) ایک بار پڑھ لیا کریں۔

**سوال:** کیا پریاں ہوتی ہیں؟

**جواب:** جی ہاں! پری جُننی (جن کی مونٹ) کو کہتے ہیں، کہا جاتا ہے کہ پریاں کوہِ قاف میں ہوتی ہیں، لیکن وہاں ہونا ضروری نہیں۔

## مَدَنی مذاکرے کے سَوَال جواب

21، اپریل 2022ء	عالمی مدنی مرکز فیضانِ مدینہ کراچی بعد نماز عصر	19 رمضان المبارک 1443ھ
-----------------	---	------------------------

**سوال:** کیا بُراق کی سواری موجود ہے؟

**جواب:** جی ہاں! نبی کریم صلی اللہ علیہ والہ وسلم نے معراج کی رات بُراق پر سفر کیا، حضرت جبرائیل علیہ السلام کے سفر کی بھی روایت ہے۔

**سوال:** دل پریشان ہو تو کونسا وظیفہ پڑھنا چاہئے؟

**جواب:** پانچوں نمازوں کے بعد اپنا سیدھا ہاتھ (Right Hand) دل پر رکھ کر یہ آیت مبارکہ ”اَلَا بِئِنَّ كَرَّمَ اللّٰهُ تَطٰوْبُ الْقُلُوْبِ“ (سورہ رعد، آیت، 28) 11 مرتبہ پڑھ لیں، اِنْ شَاءَ اللّٰهُ الْكَرِيْمِ دل کی تمام بیماریوں کے لیے مفید ہو گا۔ (Dawateislamiyah)

**سوال:** دین کے ضروری مسائل سیکھنے کے حوالے سے آپ کیا فرماتے ہیں؟

**جواب:** جی ہاں! جنت میں جانا ہے تو اس کے لیے راستے تو پوچھنے ہوں گے، ضرورت کے مسائل سیکھنے ہوں گے کہ ہم پر کیا کیا فرض ہے۔

**سوال:** تھیلیسیمیا (Thalassemia) ودیگر بیماریوں میں مبتلا دکھیاری اُمت کو خون کا عطیہ پیش کرنے کے لیے کچھ ارشاد فرمادیں۔

**جواب:** میرے سارے مدنی بیٹے آگے بڑھیں اور سب تھیلیسیمیا (Thalassemia) اور آقا صلی اللہ علیہ والہ وسلم کی ساری دکھیاری اُمت کے لیے ضرور خون دیں، خون دے کر ان میری رضوں کی دعائیں لیں گے تو دونوں جہاں میں بیٹا پار ہو گا۔

21، اپریل 2022ء	عالمی مدنی مرکز فیضانِ مدینہ کراچی بعد نماز تراویح	20 رمضان المبارک 1443ھ
-----------------	--	------------------------

**سوال:** نبی پاک صلی اللہ علیہ والہ وسلم کو کون سا گوشت پسند تھا؟

**جواب:** آپ صلی اللہ علیہ والہ وسلم سے اونٹ، بکری، دُنْبہ، بھینڑ، مرغ، خرگوش، بٹیر اور مچھلی کا گوشت تناول فرمانا ثابت ہے لیکن سب سے زیادہ بکری کی دَسْتی کا گوشت پسند تھا۔ (شمائل محمدیہ للترمذی، ص 102 تا 112 ماخذاً)

**سوال:** اعتکاف کیسی عبادت ہے؟

**جواب:** اعتکاف سرِ اِپا عبادت ہے، اس میں گویا جم کر بیٹھ جانا ہے کہ مغفرت کروائے بغیر نہیں اُٹھوں گا۔

**سوال:** فِخِ مَکَہ کب ہوئی؟

**جواب:** 20 رمضان المبارک۔ تمام عاشقانِ رسول کو جشنِ فِخِ مَکَہ مبارک ہو۔

**سوال:** مسجدِ رَایَہ کہاں ہے؟ اس کا نام رَایَہ کیوں ہے؟

**جواب:** مسجدِ رَایَہ مَکَہ مکرمہ میں مسجدِ جنّ کے قریب ہی سیدھے ہاتھ کی طرف ہے، نبی پاک صلی اللہ علیہ والہ وسلم نے فِخِ مَکَہ کے موقع پر یہاں اپنا جھنڈا مبارک لگایا تھا، رَایَہ عربی میں جھنڈے کو کہتے ہیں۔ (عاشقانِ رسول کی 130 حکایات، مع کے مدینے کی زیارتیں، 230)

**سوال:** کیا خوشیاں پیسوں سے ملتی ہیں؟

**جواب:** اس میں پیسے کا عمل دخل نہیں ہوتا، بڑے بڑے مالدار بیچارے غمگین دیکھے ہیں، کہتے ہیں اولاد نہیں دعا کریں، اسی طرح انہیں کئی امراض ہوتے ہیں، یاد رکھیں! صرف دولت سے خوشیاں نہیں ملتیں، کہا جاتا ہے کہ دولت سے دوام مل سکتی ہے، شفا نہیں خریدی جاسکتی، دولت سے دوست مل سکتے ہیں، وفا نہیں، پیسہ غم اور دکھ بھی دیتا ہے، یہ آنے جانے کی چیز ہے، پیسے آتے ہیں تو ٹینشن دیتے ہیں کہ اس کی حفاظت کیسے ہو، دولت مند آدمی کئی قانونی و معاشرتی مسائل میں بھی گھرا ہوتا ہے۔

**سوال:** جھوٹ معاشرے میں عام ہے، اس بارے میں آپ کیا فرماتے ہیں؟

**جواب:** جھوٹ نہیں بولنا چاہئے، قرآن پاک میں جھوٹ بولنے والے پر لعنت آئی ہے، نُور کے پیکر، تمام نبیوں کے سَرُورِ صَلَّی اللہُ عَلَیْہِ وَاٰلِہٖ وَسَلَّمَ نے اِرشاد فرمایا: خُواب میں ایک شَخْص میرے پاس آیا اور بولا: چلئے! میں اُس کے ساتھ چل دیا، میں نے 2 آدمی دیکھے، ان میں ایک کھڑا اور دوسرا بیٹھا تھا، کھڑے ہوئے شَخْص کے ہاتھ میں لوہے کا زَنبُور (لوہے کی کلیں نکالنے والا آلہ) تھا، جسے وہ بیٹھے شَخْص کے ایک جَبْرُے میں ڈال کر اُسے گڈی تک چیر دیتا، پھر زَنبُور نکال کر دوسرے جَبْرُے میں ڈال کر چیرتا، اتنے میں پہلے والا جَبْرُے اپنی اصل حالت پر لوٹ آتا، میں نے لانے والے شَخْص سے پوچھا: یہ کیا ہے؟ اُس نے کہا: یہ جھوٹا شَخْص ہے، اسے قیامت تک قَبْرِ میں یہی عذاب دیا جاتا رہے گا۔ (مسائل الاخلاق للخرائطی، ص 76، حدیث نمبر، 131) بچوں کو بھی جھوٹ کے گناہ کے بارے میں بتاتے رہیں کہ وہ جھوٹ نہ بولیں، سچ بولنے پر ان کی حوصلہ افزائی کریں، جھوٹ بولیں تو انہیں سمجھائیں۔

**سوال:** کیا دوسروں کے ساتھ ہمدردی کرنی چاہئے؟

**جواب:** جی ہاں! آج ہم کسی سے ہمدردی کریں گے تو کل ہمارے ساتھ ہمدردی کی جائے گی، ہر ایک کو ہمدردی کی حاجت ہوتی ہے، کسی کو تکلیف نہ دیں بلکہ تکلیف دُور کریں۔

**سوال:** کونسا گناہ کرنے کی وجہ سے منہ سے بدبو نکلتی ہے؟

**جواب:** جھوٹ بولنے والے اور غیبت کرنے والے کے منہ سے بدبو نکلتی ہے۔

## مَدَنی مذاکرے کے سوال جواب

22، اپریل 2022ء	عالمی مدنی مرکز فیضانِ مدینہ کراچی بعد نماز عصر	20 رمضان المبارک 1443ھ
-----------------	---	------------------------

**سوال:** ماہِ رمضان میں اعتکاف کے کیا مقاصد ہیں؟

**جواب:** اعتکاف کا مقصد یہ ہوتا ہے کہ بندہ یہ ذہن بنائے کہ میں اپنی مغفرت کرا کے ہی واپس جاؤں گا، اب اعتکاف میں ایک دوسرے سے گفتگو کرنے کے بجائے اللہ پاک کی بارگاہ میں خوب عاجزی کی جائے، گڑگڑایا جائے، عاجزی اختیار کی جائے، دُعائیں کی جائیں۔ اللہ کی قسم! اللہ پاک کی بارگاہ میں عاجزی کرنا بہت بڑی عبادت ہے، جو جتنا زیادہ عاجزی کرنے والا ہے وہ اتنا بڑا عبادت گزار ہے، دعا بھی عبادت بلکہ عبادت کا مغز ہے، دعا میں رونا آجانا، رقت طاری ہو جانا بہت بڑی سعادت ہے، آنسو کا ایک آدھ قطرہ بھی آجائے، یہ قبولیتِ دعا کی ایک دلیل ہے، ایک مقصد پانچوں نمازیں باجماعت ادا کرنا اور انتظارِ نماز میں رہنا ہے۔

**سوال:** معتکفین پیٹ اور دانتوں کی صفائی کا اہتمام کس طرح کریں؟

**جواب:** دانتوں کو اچھی طرح صاف کریں تاکہ منہ میں بدبو پیدا نہ ہو، اسی طرح تلی ہوئی چیزیں (Fried Items) نہ کھائی جائیں، بد ہضمی نہ ہونے دیں ورنہ پیٹ میں بدبو ہوگی تو دانتوں کی صفائی سے یہ بدبو ختم نہیں ہوگی، مسجد کو ہر قسم کی بدبو سے بچانا ضروری ہے۔

22، اپریل 2022ء	عالمی مدنی مرکز فیضانِ مدینہ کراچی بعد نماز تراویح	21 رمضان المبارک 1443ھ
-----------------	--	------------------------

**سوال:** اسلام کے چوتھے خلیفہ مولیٰ مشکل شفا حضرت علی المرتضیٰ رضی اللہ عنہ کے عرس (یوم شہادت) کی تاریخ کیا ہے؟

**جواب:** آپ رضی اللہ عنہ کا یوم عرس 21 رمضان المبارک ہے۔

**سوال:** آخری عشرہ رمضان کا کیا نام ہے؟

**جواب:** جہنم سے آزادی۔

**سوال:** يَبْلُغَةُ الْقَدْرِ کی دعا کیا ہے؟

**جواب:** اَللّٰهُمَّ اِنَّكَ عَفُوٌّ تُحِبُّ الْعَفْوَ فَاعْفُ عَنِّي (ترجمہ: اے اللہ! تو معاف کرنے والا ہے اور تو معافی کو پسند کرتا ہے پس مجھ کو معاف فرمادے، ترمذی، حدیث، 3513)

**سوال:** حضرت علی رضی اللہ عنہ کی کنیت ابو تراب کیسے بنی؟

**جواب:** ایک دفعہ حضرت علی رضی اللہ عنہ اور حضرت فاطمہ رضی اللہ عنہا کے درمیان کوئی بات ہو گئی، جس پر حضرت علی رضی اللہ عنہ گھر سے باہر تشریف لے گئے، نبی پاک صلی اللہ علیہ وآلہ وسلم تلاش کرنے کے لیے نکلے تو حضرت علی رضی اللہ عنہ مٹی پر لیٹے آرام فرما رہے تھے، مٹی آپ کے جسم پر لگ گئی تھی، نبی پاک صلی اللہ علیہ وآلہ وسلم نے پیار سے فرمایا: قُمْ اَبَا تَرَابٍ یعنی اے مٹی والے اٹھو۔ (ماخوذ، صحیح بخاری، 1/169، حدیث: 124)۔ مولیٰ علی رضی اللہ عنہ کو یہ کنیت (ابو تراب) دیگر کنیتوں سے زیادہ پیاری تھی۔

**سوال:** مسجدِ اقصیٰ کس نے تعمیر کی؟

**جواب:** مسجد اقصیٰ تاریخی اور بڑی فضیلت والی مسجد ہے، اسے حضرت آدم علیہ السلام یا آپ کی اولاد میں سے کسی نے خانہ کعبہ کی تعمیر کے 40 سال بعد تعمیر کیا، طوفانِ نوح میں یہ شہید ہو گئی تو حضرت نوح علیہ السلام کے بیٹے سام نے اسے تعمیر کیا، عرصہ دراز کے بعد حضرت داؤد علیہ السلام نے پھر سے مسجد اقصیٰ کی تعمیر پہلے والی بنیاد (Foundation) پر شروع فرمائی، حضرت داؤد علیہ السلام اپنی وفات سے قبل یہ کام مکمل نہ کر پائے اور وصال فرما گئے۔ ان کے بیٹے، حضرت سلیمان علیہ السلام نے جنوں کے ذریعے مسجد اقصیٰ کی تعمیر کو جاری رکھا اور ابھی ایک سال کا کام باقی تھا کہ آپ کے وصال کا وقت آ گیا، آپ ایک عصا پر ٹیک لگا کر کھڑے ہو گئے، حضرت عزرائیل علیہ السلام نے آپ کی روح قبض کر لی، جن مسلسل کام کرتے رہے یہاں تک کہ تعمیر مکمل ہو گئی، اس کے بعد آپ کے عصا کو دیمک نے کھالیا تو آپ زمین پر تشریف لے آئے۔

**سوال:** کیا سجدے میں دعا جلدی قبول ہوتی ہے؟

**جواب:** جی ہاں۔

**سوال:** مسجد کی صفائی کرنے کے کیا فضائل ہیں؟

**جواب:** مسجد کی صفائی کرنا کارِ ثواب اور سعادت کی بات ہے، دو فرامینِ مصطفیٰ (صلی اللہ علیہ وآلہ وسلم): (1) جو مسجد سے تکلیف دہ چیز نکالے، اللہ پاک اس کے لیے جنت میں گھر بنائے گا۔ (ابن ماجہ، 1/319، حدیث، 757) (2) میرے سامنے میری امت کے اجر و ثواب پیش کئے گئے یہاں تک کہ وہ کوڑا کرکٹ بھی جو آدمی مسجد سے نکالتا ہے، اس کا ثواب بھی پیش کیا گیا اور مجھ پر میری امت کے گناہ پیش کئے گئے تو میں نے اس سے بڑا کوئی گناہ نہیں دیکھا کہ قرآنِ کریم کی کوئی سورت یا کوئی آیت کسی آدمی کو یاد کرنے کی توفیق دی گئی اور پھر اس نے اسے بھلا دیا۔ (جامع الترمذی، حدیث، 2916)۔

﴿وَمَنْ حَمَّتِ الْعَالَمَ، نَوَّرَ مَجْمَعُ صَلَّى اللّٰهُ عَلَيْهِ وَآلِهِ وَسَلَّمَ﴾ نے مسجد کی صفائی کرنے والی ایک خاتون کی وفات کے بعد اس کے بارے میں غیب کی خبر دیتے ہوئے فرمایا: میں اسے مسجد سے گرد و غبار صاف کرنے کی وجہ سے جنت میں دیکھ رہا ہوں۔ (معجم کبیر، 11/190، حدیث، 11507)

**سوال:** اسلام کے چوتھے خلیفہ حضرت مولیٰ علی رضی اللہ عنہ نے کس عمر میں اسلام قبول کیا؟

**جواب:** دو اقوال ہیں، ایک قول کے مطابق 7 سال اور دوسرے قول کے مطابق 10 سال میں اسلام لائے، بچوں میں سب سے پہلے آپ نے اسلام قبول فرمایا۔

**سوال:** مولا مشکل کُشا، علی المرتضیٰ کے نام مبارک کے ساتھ "كَتَمَ اللّٰهُ وَجْهَهُ الْكَرِيمِ" لکھا جاتا ہے، اس کے کیا معنی ہیں؟

**جواب:** كَتَمَ اللّٰهُ وَجْهَهُ الْكَرِيمِ کا معنی ہے: "اللہ کریم نے ان کے پھرے کو عزت بخشی"۔

(Dawateislami)

**سوال:** جنّات سے ڈر لگے تو کیا پڑھنا چاہئے؟

**جواب:** آیۃ الکرسی پڑھیں یا سُورۃ البقرہ کی کوئی سی بھی آیت پڑھ لیں۔

**سوال:** کوئی جامع قرآنی دُعا بتا دیجئے؟

**جواب:** رَبَّنَا آتِنَا الدُّنْيَا حَسَنَةً وَآخِرَتَا حَسَنَةً وَتَنَا عَذَابَ النَّارِ۔ (ترجمہ اے رب ہمارے! ہمیں دنیا میں بھلائی دے اور ہمیں آخرت میں بھلائی دے اور

ہمیں عذابِ دوزخ سے بچا۔)

## مَدَنی مذاکرے کے سوال جواب

23، اپریل 2022ء	عالمی مدنی مرکز فیضانِ مدینہ کراچی بعد نماز عصر	21 رمضان المبارک 1443ھ
-----------------	---	------------------------

**سوال:** کیا علم دین حاصل کرنا عبادت ہے؟

**جواب:** جی ہاں! علم دین حاصل کرنا عبادت ہے، علم دین حاصل کرنے کا ایک ذریعہ مدنی مذاکرہ بھی ہے۔

**سوال:** مسائل کے حل کے لیے کوئی وظیفہ بتادیں؟

**جواب:** سب سے بڑا وظیفہ پانچ وقت کی نماز ادا کرنا ہے، مرد کو چاہئے کہ پانچوں نمازیں باجماعت ادا کرے، اسی طرح اگر کسی پر زکوٰۃ دینا لازم ہے تو وہ ادا کرے، فرائض و واجبات پر عمل کریں گے تو کئی دنیاوی مسائل کا بھی حل ہو جائے گا۔ اِنْ شَاءَ اللّٰهُ الْكَرِيمِ

**سوال:** بے چینی و بے سکونی کا علاج کیا ہے؟

**جواب:** اللہ پاک کا ذکر بے چینی و بے سکونی کا بہترین علاج ہے، قرآن مجید ہے: اَلَا بِذِكْرِ اللّٰهِ تَطْمَئِنُّ الْقُلُوبُ۔ ترجمہ کنز العرفان: سُنْ لُو! اللّٰهُ كِي يَادِہِي سِے دِل چين پاتے ہيں۔ (پارہ 13، سورہ برعد، آیت: 28)

22 رمضان المبارک 1443ھ	عالمی مدنی مرکز فیضانِ مدینہ کراچی بعد نماز تراویح	23، اپریل 2022ء
------------------------	--	-----------------

**سوال:** کیا نکاح کرنے سے خوشحالی ہوتی ہے؟

**جواب:** شریعت و سنت کے مطابق شادی کرنا چاہیں تو بہت زیادہ رتم کی حاجت نہیں، ہمارے معاشرے میں رسم و رواج اتنے بنا دیئے گئے ہیں کہ شادی کرنا مشکل ہو گیا ہے، قرآن و حدیث میں نکاح کی وجہ سے خوشحالی کا ذکر موجود ہے، دو فرامینِ مصطفیٰ (صلی اللہ علیہ والہ وسلم): (1) تم نکاح کے ذریعے رزق تلاش کرو۔ (مسند الفردوس، 1/88، حدیث: 282) (2) تین آدمیوں کی مدد اللہ پاک کے ذمہ ہے، مجاہدنی سبیل اللہ، وہ غلام جس نے اپنے آقا سے آزادی کیلئے معاہدہ کر رکھا ہو اور وہ شادی کرنے والا جس کا نکاح کرنے کا مقصد پاکدامنی ہو۔ (ترمذی، حدیث: 1655)

**سوال:** کون سی نیکی میں ثواب زیادہ ہے؟

**جواب:** جس نیکی میں اخلاص زیادہ ہو تو اس کا ثواب بھی زیادہ ہے۔

**سوال:** لوگوں کے ساتھ عاجزی کرنا کیسا؟

**جواب:** حقیقی عاجزی بندے کا حُسن ہے، حدیث پاک میں ہے: مَنْ تَوَاضَعَ لِلّٰهِ رَفَعَهُ اللّٰهُ لِيَعْنِيْ جِو اللّٰهُ پَاك كِے ليے عَاجِزِي كِر تَاہے، اللّٰهُ پَاك اس كِو بَلَنْدِي عَطَا فِر مَاتَاہے۔ (مشکوٰۃ شریف، حدیث، کتاب الاداب، حدیث: 119)

**سوال:** آپ کا نام کیا ہے؟

**جواب:** میرا نام محمد ہے اور پکارنے کے لیے الیاس۔

**سوال:** بندہ ڈیوٹی میں کس طرح نیکی کی دعوت دے؟

**جواب:** مبلغ ہر جگہ مبلغ ہوتا ہے، ملازمت ہو یا دکان، ڈیوٹی کرنی ہی ہے، نماز کی پابندی بھی کرنی ہے، دوسروں کو نیکی کی دعوت بھی دیتے رہیں، وقفے میں فیضانِ سنت سے درس دیتے رہیں، جو کوئی اچھا کام کرنا چاہتا ہے تو صورت نکل ہی آتی ہے۔

**سوال:** اس ہفتے کا رسالہ ”شبِ قدر کے بارے میں معلومات“ پڑھنے یا سننے والوں کو امیر اہل سنت دامت برکاتہم العالیہ نے کیا دعویٰ؟

**جواب:** یارب المصطفیٰ! جو کوئی 25 صفحات کا رسالہ ”شبِ قدر کے بارے میں معلومات“ پڑھ یا سن لے، اُسے شبِ قدر کی برکتوں سے مالا مال فرما کر بے حساب مغفرت نواز دے۔ اَمِيْنُ بِجَاہِ خَاتَمِ النَّبِيّينَ صَلَّى اللّٰهُ عَلَيْهِ وَآلِهِ وَسَلَّمَ۔

## مدنی مذاکرے کے سوال جواب

22 رمضان المبارک 1443ھ	عالمی مدنی مرکز فیضانِ مدینہ کراچی بعد نماز عصر	24، اپریل 2022ء
------------------------	---	-----------------

**سوال:** نیکی کی کیا اہمیت ہے؟

**جواب:** نیکی کائنات اور دنیا کی تمام دولت سے افضل ہے، قیامت کے دن بندہ ایک ایک نیکی کی تلاش میں ہوگا، افسوس کہ ہمیں نیکی کی قدر نہیں۔

**سوال:** کیا تجارت میں کسی کو دھوکہ دے سکتے ہیں؟

**جواب:** نہیں! دھوکہ تو کسی غیر مسلم کو بھی نہیں دے سکتے۔

**سوال:** صدقہ فطرہ کے واجب ہونے کی کیا حکمت ہے؟

**جواب:** صدقہ فطرہ کے واجب ہونے کی حکمتوں میں سے دو حکمتیں یہ ہیں: (1) روزے میں ہونے والے گناہوں سے طہارت ہو۔ (2) فقراء و مساکین کی خوراک کا انتظام ہو۔

23 رمضان المبارک 1443ھ	عالمی مدنی مرکز فیضانِ مدینہ کراچی بعد نماز تراویح	24، اپریل 2022ء
------------------------	--	-----------------

**سوال:** کسی اور کے موبائل کی اسکرین پر میسج / واٹس ایپ (Message/Whatsapp) وغیرہ دیکھنا کیسا؟

**جواب:** اس طرح نہ دیکھا جائے، ہو سکتا ہے کہ اس میں کسی کاراز ہو، یا جس نے بھیجا ہے اس کاراز ہو۔

**سوال:** اگر امی ابوچپس (Chips) نہ کھانے دیں تو بچے کیا کریں؟

**جواب:** بچوں کو بازار کی چیزیں (مثلاً چپس، ٹافیاں وغیرہ) نہ کھانے دیں، یہ چیزیں صحت کو خراب کر دیتی ہیں، پھل اور سبزیاں کھانے کا عادی بنائیں، یہ صحت کے لیے بہت مفید ہیں۔

**سوال:** بچے بعض اوقات ضدی ہو جاتے ہیں، کوئی وظیفہ بتائیں کہ ان کی ضد ٹوٹ جائے؟

**جواب:** بچوں کو زیادہ جھاڑا نہ جائے، ہر خواہش پوری کرنے سے بھی وہ ضدی ہو جاتے ہیں، اللہ پاک کا نام مبارک: ”یَا شَهِيدُ“ 21 بار صبح (سورج نکلنے سے پہلے) بچے یا بچی کی پیشانی پر ہاتھ رکھ کر آسمان کی طرف منہ کر کے پڑھیں۔

**سوال:** رسول کن کو کہتے ہیں اور ان کی تعداد کتنی ہے؟

**جواب:** رسول وہ ہوتے ہیں جو اللہ پاک کی جانب سے نئی شریعت لے کر آئیں، ان کی تعداد 313 ہے۔

**سوال:** سانپ بچھو سے بچنے کا کوئی ورد بتا دیجئے؟

**جواب:** مُوذی چیزیں مثلاً سانپ، بچھو وغیرہ سے بچنے کے لیے صبح و شام 3، 3 بار یہ پڑھئے: اَعُوذُ بِكَلِمَاتِ اللّٰهِ التَّامَّاتِ مِنْ شَرِّ مَا خَلَقَ۔ ترجمہ: میں اللہ پاک کے پورے کلمات کے ساتھ پناہ چاہتا ہوں، اُس کے شر سے جو اُس نے پیدا کیا۔ (صحیح مسلم، حدیث: 2709)۔

**سوال:** کیا ہمیں اردو زبان سیکھنی چاہئے؟

**جواب:** جی ہاں! اردو زبان ہماری قوم زبان ہے، کثیر اسلامی لٹریچر اردو میں ہے۔ سیدی اعلیٰ حضرت امام احمد رضا خان رحمۃ اللہ علیہ فرماتے ہیں کہ اردو اور فارسی کو اسلام نے اپنے دامن میں لیا ہوا ہے، (عربی کو اسلام نے اپنے دامن میں پہلے سے لیا ہوا ہے اور ساری زبانوں سے افضل بھی عربی زبان ہے)، بہار شریعت، فتاویٰ رضویہ، کنز الایمان فی ترجمۃ القرآن، نور العرفان، صراط الجنان، تفسیر نعیمی، مراۃ المناجیح اور اسی طرح مساجد میں درس دینے کے لیے دعوتِ اسلامی کی کتابیں اردو میں ہیں، اس لیے ہمیں اردو زبان سیکھنی چاہئے اور یہ ہمیں آنی چاہئے۔

**سوال:** جو عشقِ رسول کا جام پینا چاہے، وہ کیا کرے؟

**جواب:** اس دور میں جس کو عشقِ رسول کے جام پینے ہوں تو وہ دعوتِ اسلامی کے دینی ماحول سے منسلک ہو جائے۔

## مَدَنی مذاکرے کے سوال جواب

23 رمضان المبارک 1443ھ	عالمی مدنی مرکز فیضانِ مدینہ کراچی بعد نماز عصر	25، اپریل 2022ء
------------------------	---	-----------------

**سوال:** بچوں کو کن کتابوں کا مطالعہ کرنا چاہئے؟

**جواب:** بچے آسان کتابوں کا مطالعہ کریں، نبی پاک صلی اللہ علیہ والہ وسلم، صحابہ کرام رضی اللہ عنہم اجمعین اور بزرگانِ دین کے واقعات پر مشتمل کتابوں کا مطالعہ کیا جاسکتا ہے، اس میں ان کی دلچسپی زیادہ ہوگی، مکتبہ المدینہ نے بھی ایسی کئی کتابیں اور رسالے شائع کیے ہیں۔

**سوال:** نفس اور روح کی کون کون سی غذائیں ہیں؟

**جواب:** گناہ، خواہشات، من پسند لوگوں سے ملاقاتیں وغیرہ یہ نفس کی غذائیں ہیں اور روح کی غذاؤں میں اللہ پاک کی یاد دالے کام شامل ہیں مثلاً عبادت، حصول علم دین وغیرہ۔

**سوال:** ختم قرآن کے بعد دُعا کے بارے میں آپ کیا فرماتے ہیں؟

**جواب:** فرض نماز اور ختم قرآن کے بعد دُعا قبول ہوتی ہے۔

**سوال:** سب سے افضل قبرستان کونسا ہے؟

**جواب:** جنت البقیع (مدینہ شریف)۔

25، اپریل 2022ء	عالمی مدنی مرکز فیضانِ مدینہ کراچی بعد نماز تراویح	24 رمضان المبارک 1443ھ
-----------------	--	------------------------

**سوال:** ہمارے اخلاق کیسے ہونے چاہئیں؟

**جواب:** اپنے اخلاق درست کریں، اپنے ہاتھ، زبان، آنکھ، پاؤں وغیرہ سے کسی کو تکلیف نہ دیجئے۔

**سوال:** برتن کو اچھی طرح صاف کرنے کے کیا فوائد ہیں؟

**جواب:** دو فرامین مصطفیٰ (صلی اللہ علیہ والہ وسلم): جو برتن میں کھائے اور اسے صاف کرے تو برتن اس کے لیے دعائے مغفرت کرتا ہے۔ (ترمذی، ابن ماجہ: 2/234)۔ جو کسی برتن میں کھائے پھر اسے خوب صاف کرے تو برتن اسے دعا دیتا ہے کہ جس طرح اس نے مجھے شیطان سے آزاد کیا، اے اللہ! اسے جہنم سے آزاد کر دے۔ (مشکوٰۃ: 368)

**سوال:** بعض والدین، بچوں کو اپنے ساتھ بازار کیوں نہیں لے جاتے؟

**جواب:** ماں باپ بعض اوقات بچوں کو اپنے ساتھ بازار میں نہیں لے کر جاتے، اس کی کئی وجوہات ہوتی ہیں مثلاً بچے ایسی چیز لینے کی ضد کرتے ہیں جس کی قیمت زیادہ ہوتی ہے جو وہ ادا نہیں کر سکتے یا وہ اس بچے کے لیے مفید نہیں ہوتی، یا بازار میں رش ہوتا ہے جس میں بچوں کے کچھڑ جانے کا اندیشہ ہوتا ہے۔

**سوال:** یتیم کے سر پر ہاتھ پھیرنے کی کیا فضیلت ہے؟

**جواب:** فرمانِ مصطفیٰ (صلی اللہ علیہ والہ وسلم): جو شخص یتیم کے سر پر اللہ پاک کی رضا کے لئے ہاتھ پھیرے تو جتنے بالوں پر اُس کا ہاتھ گزرا ہر بال کے بدلے اُس کیلئے نیکیاں ہیں اور جو شخص یتیم لڑکی یا یتیم لڑکے کے ساتھ بھلائی کرے (دوا لگیوں کو ملا کر فرمایا) میں اور وہ جنت میں اس طرح ہوں گے۔ (مسند احمد، ج 8، ص 272، حدیث: 22215)

Pakistan Mushawrat Office

(Dawateislami)

**سوال:** یتیم کسے کہتے ہیں؟

**جواب:** وہ نابالغ بچہ یا بچی جس کا باپ فوت ہو گیا ہو وہ یتیم ہے۔ (دُرِّ مختار، ج 10، ص 416)۔ بچہ یا بچی اس وقت تک یتیم رہتے ہیں جب تک بالغ نہ ہوں، جو نہی بالغ ہوئے یتیم نہ رہے۔ (رسالہ: یتیم کسے کہتے ہیں؟ ص 2)

## مدنی مذاکرے کے سوال جواب

26، اپریل 2022ء	عالمی مدنی مرکز فیضانِ مدینہ کراچی بعد نماز عصر	24 رمضان المبارک 1443ھ
-----------------	---	------------------------

**سوال:** بعض بچے دوسرے بچوں سے ناراض ہوتے رہتے ہیں، اس بارے میں آپ کیا فرماتے ہیں؟

**جواب:** یہ بچے بڑوں کو سکھاتے ہیں کہ ہم تو کٹی کر کے ناراض ہو کر فوراً راضی بھی ہو جاتے ہیں مگر بڑے بغیر کسی شرعی وجہ کے ناراض ہو کر رشتے بھی توڑ دیتے ہیں، یہ شیطان کی طرف سے ہے، وجوہات بھی چھوٹی چھوٹی ہوتی ہیں، یوں رشتے توڑ کر خاندان کے خاندان برباد ہو جاتے ہیں، دلوں میں کینہ پیدا ہو جاتا ہے، (کینہ دل میں چھپی ہوئی دشمنی کو کہتے ہیں)، دوسرے کو حقیر سمجھا جاتا ہے، ماہِ رمضان ہے، ٹوٹے ہوئے رشتے جوڑ کر جنت کی طرف قدم بڑھائیں، عاجزی اختیار کر کے ملنے میں پہل کریں، جو تعلق توڑنے والے سے جوڑے تو اس کے لیے جنت کی خوشخبری ہے۔

**سوال:** معاف کرنے کی کیا فضیلت ہے؟

**جواب:** حضرت موسیٰ علیہ السلام نے عرض کی: اے ربِّ اعلیٰ! تیرے نزدیک کون سا بندہ زیادہ عزت والا ہے؟ فرمایا: جو بدلہ لینے کی قدرت کے باوجود معاف کر دے۔ (شعب الایمان، 6/319، حدیث، 8327) 2 فرامین مصطفیٰ (صلی اللہ علیہ والہ وسلم): (1) جو رحم نہیں کرتا اس پر رحم نہیں کیا جاتا اور جو معاف نہیں کرتا اس کو معاف نہیں کیا جائے گا۔ (مسند امام احمد، 7/71، رقم، 1926) (2) قیامت کے روز اعلان کیا جائے گا: جس کا اجر اللہ پاک کے ذمہ کرم پر ہے، وہ اُٹھے اور جنت میں داخل ہو جائے۔ پوچھا جائے گا: کس کے لیے اجر ہے؟ وہ منادی کہے گا: ان لوگوں کے لیے جو معاف کرنے والے ہیں تو ہزاروں آدمی کھڑے ہوں گے اور بلا حساب جنت میں داخل ہو جائیں گے۔ (معجم اوسط، 1/542، حدیث، 1998)

**سوال:** اس طرح کہنا کیسا کہ اگر میں ایسا کرتا تو یہ نہ ہوتا؟

**جواب:** اس طرح نہیں کہنا چاہئے، حدیث پاک میں ہے: اگر تمہیں کوئی نقصان پہنچے تو یہ نہ کہو: کاش کہ یہ کام میں نے ایسا کیا ہوتا (تو ایسا نہ ہوتا)، بلکہ یہ کہو: **قَدَّرَ اللَّهُ وَمَا شَاءَ فَعَلَ** یعنی جو اللہ نے مقدر کیا تھا اور جو اس نے چاہا کر دیا، اس لیے کہ لفظ ”اگر“ شیطان کے عمل کے لیے راستہ کھول دیتا ہے۔ (صحیح مسلم، حدیث: 6774)

25 رمضان المبارک 1443ھ	عالمی مدنی مرکز فیضانِ مدینہ کراچی بعد نماز تراویح	26 اپریل 2022ء
------------------------	--	----------------

**سوال:** افطار کے وقت کوئی دعا بتادیں؟

**جواب:** ہر روزہ دار کے لیے ایک دعا ہوتی ہے جب وہ روزہ کے افطار کا ارادہ کرے تو پہلے لقمہ کے وقت یہ دعا کرے: **يَا وَاسِعَ الْبَغْفِرِ اغْفِرْ لِي** (ترجمہ: اے وسیع مغفرت فرمانے والے میری مغفرت فرما)۔ (شعب الایمان، 3/407) رمضان کے علاوہ بھی کھانے کے ایک دو لقمے میں اسے پڑھنے کی کوشش کرنی چاہئے۔

**سوال:** نوکروں کے ساتھ کیسا سلوک کرنا چاہئے؟

**جواب:** نوکروں کے ساتھ نرمی، حُسنِ اخلاق اور حکمتِ عملی سے پیش آنا چاہئے، بد اخلاقی کرنے سے بعض اوقات نوکر کے دل میں سیٹھ کی نفرت بیٹھ جاتی ہے جس کے بعض دنیاوی طور پر نقصانات ہوتے ہیں، احادیثِ مبارکہ میں نرمی کے کئی فضائل ہیں، نرمی بہت اچھی چیز ہے، ہر معاملے میں نرمی کرنی چاہئے، ماں، باپ، گھر والوں، بچوں، دوستوں اور نوکروں کے ساتھ بھی نرمی کی جائے اور یہ نرمی اللہ پاک کی رضا کے لیے ہونی چاہئے، بعض لوگوں کی فطرت (Nature) میں سختی ہوتی ہے، اگر یہ بھی مسکرا کر بات کرنے کی عادت بنالیں تو سختی والے جملوں کی سختی میں کمی واقع ہو جائے گی۔ دعوتِ اسلامی کے دینی ماحول میں رہیں گے، رسالہ نیک اعمال کے مطابق عمل اور مدنی قافلوں میں سفر کرتے رہیں گے تو سختی والا مزاج نرمی میں بدل جائے گا۔ **إِنْ شَاءَ اللَّهُ الْكَرِيم**

**مدنی مذاکرے کے سوال جواب**

25 رمضان المبارک 1443ھ	عالمی مدنی مرکز فیضانِ مدینہ کراچی بعد نماز عصر	27 اپریل 2022ء
------------------------	---	----------------

**سوال:** ماہِ رمضان میں عبادت کا جذبہ ہوتا ہے بعدِ رمضان بھی یہ جذبہ برقرار رہے، اس کے لیے کیا کیا جائے؟

**جواب:** ماہِ رمضان ہو یہ نہ ہو، ساری زندگی سارے دینی فرائض ادا کرنے ہیں، پانچوں وقت کی نماز باجماعت ادا کریں، اگر پہلے کی کوئی نماز قضا ہوں تو وہ ادا کریں، ماہِ رمضان کے روزے قضا ہوئے ہوں تو وہ رکھیں، قرآنِ کریم کی تلاوت کریں، روزانہ کم از کم ایک پارہ پڑھیں ورنہ ایک رکوع تو پڑھ ہی لیں، قرآن پاک سے ہمارا تعلق مضبوط اور مسلسل ہونا چاہئے، نفل روزے رکھیں، ہر پیر شریف (Monday) کو روزہ رکھیں کہ یہ سنت ہے، شوال المکرم کے 6 روزے بھی رکھیں، اس کی فضیلت میں ہے کہ جو ماہِ رمضان کے سارے روزے رکھے اور شوال کے 6 روزے رکھے لے تو گویا سارا سال روزے رکھے

ایسے شخص کے لیے ایک اور فضیلت بھی ہے کہ وہ گناہوں سے ایسے پاک ہو گا گویا ابھی پیدا ہوا ہے، شوال کے 6 روزے رکھنے کی نیتیں دعوتِ اسلامی کے شعبہ اصلاحِ اعمال کے ذمہ داران کو لکھوادیں۔

**سوال:** عید کے دنوں میں تفریح گاہوں میں جانا کیسا؟

**جواب:** تفریح گاہوں میں عام دنوں کی نسبت عید کے مواقع پر عموماً بے پردگی زیادہ ہوتی ہے، ٹپ ٹاپ بہت ہوتی ہے، ماحول بھی اچھا نہیں ہوتا، وہاں ہر گز نہ جائیں۔

**سوال:** چاند رات کیسے گزاریں؟

**جواب:** میرا مشورہ تو ہے کہ اسلامی بھائی چاند رات (عید کے دن سے پہلے والی رات) مسجد میں گزاریں، اسلامی بہنیں گھروں میں رہیں، نمازِ عشاء ادا کرنے کے بعد جب تک ذکر و درود کر سکتے ہیں کریں اور نمازِ تہجد ادا کریں، اسلامی بھائی عید والے دن بھی نمازِ فجر باجماعت ادا کریں۔

26 رمضان المبارک 1443ھ	عالمی مدنی مرکز فیضانِ مدینہ کراچی بعد نماز تراویح	27 اپریل 2022ء
------------------------	--	----------------

**سوال:** علم دین کتنا حاصل کیا جائے؟

**جواب:** علم دین جتنا بھی حاصل کیا جائے کم ہے، دُنیا کی دولت خرچ کی جائے تو وہ کم ہوتی ہے مگر علم کو عام کرنے سے اس میں اضافہ ہی ہوتا ہے۔

**سوال:** آپ کی پیدائش کس وقت ہوئی؟

**جواب:** 26 رمضان بعدِ عصر مغرب کے قریب میری پیدائش ہوئی۔

**سوال:** کیا حضرت خضر علیہ السلام کی زیارت و ملاقات ہو سکتی ہے؟

**جواب:** جی ہاں! جس پر کرم ہوتا ہے اس کو زیارت ہو جاتی ہے، آپ حیاتِ ظاہری سے متصف ہیں۔

**سوال:** کہا جاتا ہے کہ اتنا بیٹھے نہ بنو کہ لوگ نکل جائیں اور اتنے کڑوے نہ بنو کہ لوگ تھوک دیں، اس بارے میں کچھ ارشاد فرمادیں؟

**جواب:** یہ محاورہ ہے، موقع کی مناسبت سے رویہ ہونا چاہئے، اتنا بیٹھا نہ بنیں یعنی بے وقوف نہ بنیں کہ لوگ ہڑپ کر جائیں، مؤمن نہ دھوکہ دیتا ہے اور نہ

دھوکہ کھاتا ہے، البتہ یہ بات بھی ہے کہ مؤمن دھوکہ نہیں دیتا مگر اپنے کرم سے دھوکہ کھا جاتا ہے، اس سے مراد یہ ہے کہ دھوکہ کھانا بُرا نہیں ہے لیکن

کسی کو دھوکہ دینا بُرا ہے، ہمیں سوچ سمجھ کر پھونک پھونک کر قدم اٹھانا چاہئے، اگر جینے کی خواہش ہے تو کچھ پہچان پیدا کر، اپنا مال بھی بچانا ہے، عزت

و آبرو بھی بچانی ہے، سب کچھ بچانا ہے کسی کو تکلیف بھی نہیں دینی، اس طرح زندگی گزارنی ہے۔

## مدنی مذاکرے کے سوال جواب

26 رمضان المبارک 1443ھ	عالمی مدنی مرکز فیضانِ مدینہ کراچی بعد نماز عصر	28، اپریل 2022ء
------------------------	---	-----------------

**سوال:** دعوتِ اسلامی کی ابتدا میں آپ کے بیان کا کیا انداز ہوتا تھا؟

**جواب:** بیان تیار کرنے کا یہ انداز تھا کہ علمائے اہل سنت کی کتابوں سے مواد کی فوٹو کاپی کروا کر ڈائری میں چسپاں کر تا تھا پھر اس سے بیان کرتا تھا، یوں

میں نے بہت ساری ڈائریاں تیار کیں، گنتی بھی یاد نہیں، اس میں کافی مشقت تھی، اب المدینۃ العلمیہ (Islamic Research Centre) اور دارالافتاء اہلسنت قائم

ہو چکے ہیں، مکتبۃ المدینہ نے کئی کتابیں شائع کر کے دے دی ہیں، اب بھی مبلغین بیانات کرنے میں سستی کرتے ہوں گے، جو کہ درست نہیں۔

**سوال:** عید الفطر کی نماز سے پہلے طاق (Odd) عدد مثلاً (3،5،7) کھجوریں کھانا کیسا؟

**جواب:** ثواب کی نیت سے نمازِ عید الفطر سے پہلے طاق عدد کھجوریں کھانا افضل و مستحب ہے۔

**سوال:** دعوتِ اسلامی کے بننے سے پہلے آپ عید کس طرح مناتے تھے؟

**جواب:** میں نور مسجد (کراچی) میں امامت کرتا تھا، عید کے دن باہر بے پردگی، گانے باجے اور گناہوں کا بازار گرم ہوتا تھا، اس سے مجھے کافی تکلیف ہوتی تھی، میں افسردہ ہوتا تھا اور گناہوں و غفلت سے بچنے کے لیے عید کا دن مسجد میں گزارتا تھا، شام کو باہر آکر اپنے دوستوں کے ساتھ قبرستان جاتا تھا۔

27 رمضان المبارک 1443ھ	عالمی مدنی مرکز فیضانِ مدینہ کراچی بعد نماز تراویح	28 اپریل 2022ء
------------------------	--	----------------

**سوال:** لیلۃ القدر میں کون سی دعا پڑھنی چاہئے؟

**جواب:** حضرت عائشہ صدیقہ رضی اللہ عنہا نے حضورِ اکرم صلی اللہ علیہ والہ وسلم سے عرض کیا کہ یا رسول اللہ! اگر مجھے شبِ قدر کا پتا چل جائے تو کیا دعا مانگوں؟ آپ صلی اللہ علیہ والہ وسلم نے فرمایا، یہ دعا مانگو: اَللّٰهُمَّ اِنَّكَ عَفُوٌّ تَحِبُّ الْعَفْوَ فَاعْفُ عَنِّي۔ (اے اللہ! بے شک تُو معاف کرنے والا ہے اور پسند کرتا ہے معاف کرنے کو، پس مجھے بھی معاف فرما۔) (ترمذی، حدیث: 3513)

**سوال:** ماہِ رمضان کے بعد تلاوتِ قرآن میں کیسے استقامت حاصل کی جائے؟

**جواب:** روزانہ کم از کم ایک پارہ پڑھیں، ایک نہ پڑھ سکیں تو آدھا پارہ پڑھ لیں، ورنہ چوتھائی حصہ ہی پڑھ لیں، روزانہ باقاعدگی سے تلاوت کریں۔

**سوال:** رزقِ حلال کی کیا اہمیت ہے؟

**جواب:** دل کی نرمی چاہتے ہیں تو رزقِ حلال کمائیں، ملازمت کریں تو ڈیوٹی مکمل دیں، رزقِ حلال کی اتنی اہمیت ہے کہ امام غزالی رحمۃ اللہ علیہ نے ایک قول لکھا ہے کہ جب بندے کے پیٹ میں رزقِ حلال کا پہلا لقمہ پہنچتا ہے تو اس کے گناہ معاف کر دیئے جاتے ہیں۔

**سوال:** جن کا ذہن ہو کہ ”میں سُدھرنا چاہتا ہوں“ تو وہ کیا کریں؟

**جواب:** اگر سُدھرنا چاہتے ہیں تو بُرے دوستوں کی گناہوں اور غفلتوں بھری صحبت مکمل طور پر چھوڑ دیں، صرف عاشقانِ رسول کی صحبت اختیار کریں، سُدھرنا ہے تو بگڑنے کے اسباب ختم کرنے ہوں گے۔

### مدنی مذاکرے کے سوال جواب

27 رمضان المبارک 1443ھ	عالمی مدنی مرکز فیضانِ مدینہ کراچی بعد نماز عصر	29، اپریل 2022ء
------------------------	---	-----------------

**سوال:** پاکستان کون سی اسلامی تاریخ کو بنا ہے؟

(Dawateislami)

**جواب:** 27 رمضان المبارک۔

**سوال:** آجکل بعض لوگوں کو اسلامی مہینوں کے نام اور اسلامی تقریبات کی تاریخیں معلوم نہیں ہوتیں، اس بارے میں آپ کیا فرماتے ہیں؟

**جواب:** مسلمانوں کو 12 اسلامی مہینوں اور اسلامی تقریبات کی اسلامی تاریخوں کا معلوم نہ ہونا افسوسناک ہے۔

**سوال:** کیا اپنے وطن سے محبت کرنا ضروری ہے؟

**جواب:** اپنے وطن سے محبت فطری چیز ہے، اپنے مکان سے محبت ہوتی ہے جبکہ کرائے کے مکان سے نہیں، میں اصلاً نسلِ پاکستانی ہوں، اس کی محبت میری نس میں ہے، یہاں نیکی کی دعوت اور اسلام کی خدمت کرنے کی مکمل آزادی ہے، پاکستان اچھا اور سستا ہے، اگرچہ مہنگائی کم توڑ ہے مگر دیگر ممالک کی نسبت یہاں چیزیں سستی ہیں۔

**سوال:** سکون کی زندگی کیسے حاصل ہو؟

**جواب:** دین پر عمل کریں، کسی کو تکلیف نہ دیں، رشتہ داروں کے حقوق ادا کریں۔ پُر سکون زندگی گزاریں گے، عمر بھی دراز ہوگی، ماردھاڑ، توڑ پھوڑ سے بچیں، جوڈا کو اور دہشت گرد وغیرہ ہوتے ہیں ان کی عمریں بھی کم ہوتی ہیں، عموماً جلد مارے جاتے ہیں، بُرے اعمال سے آخرت بھی خراب ہوتی ہے۔

**سوال:** ملک کی سیاست کے اعتبار سے آپ کیا فرماتے ہیں؟

**جواب:** ملکی سیاست سے ہم دعوتِ اسلامی والے دور ہیں اور دورِ رور ہیں گے، ہم غیر سیاسی ہیں، یہاں خلفائے راشدین کی سیاست مراد نہیں، کیونکہ خلفائے راشدین کی سیاست ہوئی تو الیاس قادری پہلا سیاستدان ہو گا۔

29 اپریل 2022ء

عالمی مدنی مرکز فیضانِ مدینہ کراچی بعد نمازِ تراویح

28 رمضان المبارک 1443ھ

**سوال:** کیا کسی کو پیر بنانے کے لیے اس کی کرامات دیکھنا ضروری ہے؟

**جواب:** پیر کے لیے تو ولایت بھی شرط نہیں، پیر کے لیے 4 شرائط ہیں، یہ 4 شرائط جس میں ہوں گی اسی کی بیعت کی جاسکتی ہے، پہلی شرط: صحیح العقیدہ سنی مسلمان ہونا ہے، دوسری شرط: عالم ہو، یعنی تمام عقائد سے واقف ہو اور مستقل ہو یعنی عقائد پر پختہ ہو، ضرورت کے مسائل اسے معلوم ہوں، اتنی صلاحیت ہو کہ ضرورت کے مسائل کتابوں سے خود نکال سکے، سند ہونا شرط نہیں، تیسری شرط: فاسق مُعلن (یعنی اعلانیہ گناہ کرنے والا) نہ ہو، جیسے ایک مٹھی داڑھی نہ رکھنا، نمازیں قضا کرنا وغیرہ۔ چوتھی شرط: اس کا سلسلہ طریقت نبی پاک صلی اللہ علیہ والہ وسلم سے مل جاتا ہو۔

**سوال:** اس دور میں صحیح العقیدہ سنی کی پہچان کیسے ہو؟

**جواب:** جو کسی بھی صحابی رضی اللہ عنہ کے بارے میں کمزور بات کرے اسے ہرگز پیر نہ بنائیں، ہر صحابی کی تعظیم کرنا ضروری ہے، جو کسی بھی صحابی پر تنقید و نکتہ چینی کرے وہ سنی نہ رہا، اسی طرح جو اہل بیتِ اطہار میں سے کسی پر تنقید کرتا ہو وہ ہمارے کسی کام کا نہیں، اس پر تھوک بھی نہ پھینکیں کہ ہمارا تھوک اس شخص سے بہتر ہے جو اہل بیتِ اطہار کے کسی بھی فرد کی توہین کرتا ہو، صحابہ کرام، اہل بیت اور اولیائے کرام کا گستاخ ہمیں قبول نہیں، آج کے دور میں سیدی اعلیٰ حضرت، امام اہلسنت مولانا شاہ امام احمد رضا رحمۃ اللہ علیہ کی شخصیت درست عقیدے کے لیے کسوٹی ہے، آپ اعلیٰ حضرت کا نام لیں تو اس کے چہرے پر خوشی کے آثار ہوں تو سمجھ لیں کہ اس کا عقیدہ درست ہے اور اگر منہ بگاڑے تو سمجھ لیں کہ یہ ہمارے کام کا نہیں، اعلیٰ حضرت ہی تو ہیں جنہوں نے ہمیں صحابہ کرام، اہل بیت اور اولیائے کرام کی محبتوں کے جام پلائے ہیں۔

**سوال:** آپ کی مخالفت بھی ہوئی، مخالفت بندے کو توڑ کر رکھ دیتی ہے، گھر بٹھا دیتی ہے مگر آپ دین کا کام کرنے میں مصروف رہے اس کی وجہ کیا ہے؟

**جواب:** جب دعوتِ اسلامی کے کام کا آغاز ہوا تو اُس وقت سب نے تعریفیں کیں مگر پھر جب کام بڑھا تو مخالفت بھی بڑھی لیکن کام بڑھتا ہی چلا گیا، بندے کو ہمت کرنی چاہیے، مخالفت کرنے والے کم اور محبت کرنے والے زیادہ ہوتے ہیں۔ میرے تو الحمد للہ موافقین، دعائیں کرنے والے، بے شمار علماء و مشائخ میرے ساتھ ہیں، سنی علماء و مشائخ کے طفیل اور سہارے پر ہم چل رہے، ایک سے ایک آستانے ہیں جو ہمارے لیے دعائیں کرتے ہیں، مجھ سے محبت کرتے ہیں، جو صحابہ کرام اور اہل بیتِ اطہار سے محبت نہیں کرتے تو ہمیں ان کی محبت نہیں چاہیے، جو صحابہ و اہل بیت کی تعریف نہیں کرتا ہمیں ان سے دعوتِ اسلامی کی تعریف نہیں چاہیے، تفسیرِ نعیمی جلد 7، صفحہ نمبر 265 سورہ انعام کی آیت نمبر 11 کی تفسیر میں ہے: ”قانونِ قدرت ہے کہ وہ اپنے بندوں کو مخالفین کی مخالفت کے ذریعے عروج یعنی بلندی بخشتا ہے۔“ اللہ کا کرم ہے کہ اس نے اتنی عزت دی ہے، اس میں میرا کوئی کمال نہیں، اللہ پاک نے ہی دعوتِ اسلامی کو یہ عروج دیا ہے، اللہ پاک زوالِ نعمت سے بچائے اور مزید اسے ترقی دے۔

**سوال:** کیا عید نئے کپڑے پہننے کا نام ہے؟

**جواب:** عید کے دن عمدہ لباس پہننا اور عمدہ کھانے کھانا عید کا لازمی حصہ نہیں، البتہ نئے یا عمدہ کپڑے پہننا اچھا ہے، یہ یومِ تشکر ہے جو ماہِ رمضان میں روزے رکھتے ہیں عبادتیں کرتے ہیں، ان کو یہ اللہ پاک کی طرف سے انعام ہے، یہ خوشی کا دن ہے اس دن خوشی کا اظہار کرنا سنت ہے۔ اسلام کے دوسرے خلیفہ امیر المؤمنین حضرت سیدنا عمر فاروق اعظم رضی اللہ عنہ نے ایک مرتبہ عید کے دن اپنے شہزادے کو پرانی قمیص پہنے دیکھا تو روپڑے، بیٹے نے عرض کی، پیارے ابا جان! کیوں رور ہے ہیں؟ فرمایا: میرے لال! مجھے اندیشہ ہے کہ آج عید کے دن جب لڑکے تجھے اس پرانی قمیص میں دیکھیں گے تو تیرا دل ٹوٹ جائے گا۔ بیٹے نے جواباً عرض کی، دل تو اس کا ٹوٹے جو رضائے الہی کے کام میں ناکام رہا ہو یا جس نے ماں یا باپ کی نافرمانی کی ہو۔ مجھے امید ہے

کہ آپ کی رضامندی کے طفیل اللہ پاک بھی مجھ سے راضی ہو جائے گا۔ یہ سن کر حضرت عمر فاروق رضی اللہ عنہ نے شہزادے کو گلے لگایا اور اُس کیلئے دعا فرمائی۔ (فیضانِ رمضان، 307)

**سوال:** جانوروں اور پرندوں کو پالیں تو کیا احتیاط کریں؟

**جواب:** جانوروں اور پرندوں کو پالا جاسکتا ہے، ان کو کھانا پینا وافر (زیادہ) مقدار میں دیا جائے، بھوکا پیاسا نہ رکھا جائے، ایسی چیزوں سے بچایا جائے جسے کھا کر وہ بیمار ہو جائیں، دیگر جانوروں سے بھی بچائیں کہ وہ انہیں تکلیف نہ دیں۔

**سوال:** کیا جل پری ہوتی ہے، اگر ہوتی ہے تو کہاں ہوتی ہے؟

**جواب:** جل پری یعنی پانی کی پری، یہ افسانوی کردار ہے، دنیا میں اس کا وجود نہیں ہے۔

**سوال:** آپ مدنی مذاکرے میں اتنا وقت دیتے ہیں ہم تو تھک جاتے ہیں، آپ کیا عمل کرتے ہیں؟

**جواب:** اللہ کا کرم ہے، اس کے لیے کوئی عملیات نہیں کرتا، اس نے ہی ہمت و توفیق دی ہے، اللہ کرے آخری سانس تک دین کی خدمت کرتا رہوں، اللہ پاک کرم فرمائے ناکارہ نہ ہو جاؤں، بس بندہ کھانے پینے میں احتیاط کرے، جیسے میں سحری افطاری میں بھاپ میں پکی ہوئی سبزیاں کھاتا ہوں، کباب سموسوں سے پرہیز کرتا ہوں، کچھ نہ کچھ نارمل کھانا بھی کھالیتا ہوں، رمضان شریف میں مشقت زیادہ ہوتی ہے اس لیے کھانے پینے میں احتیاط بھی زیادہ کرتا ہوں۔

**سوال:** دُعاے افطار میں آپ بڑی باقاعدگی سے شرکت کرتے ہیں اس کی کیا وجہ ہے؟

**جواب:** دُعاے افطار سارے سال کا حاصل ہے، اس میں بہت سُور، کیفیت اور روحانی سکون ملتا ہے، دُعاے افطار ”میں وقت“ ہے، یہ روزے کا ایک لطف ہے یہ نصیب والوں کو ملتا ہے، بندہ نڈھال ہو کر اپنے رب سے دعا کر رہا ہوتا ہے، یہ نہیں چھوٹنا چاہئے۔

### مدنی مذاکرے کے سوال جواب

28 رمضان المبارک 1443ھ	عالمی مدنی مرکز فیضانِ مدینہ کراچی بعد نماز عصر	30، اپریل 2022ء
------------------------	---	-----------------

**سوال:** آنکھوں کا کوئی مرض ہو تو شفا کے لیے کیا پڑھنا چاہئے؟

**جواب:** پانچوں نمازوں کے بعد 11 مرتبہ ”یا مُؤدُّ“ پڑھ کر دونوں ہاتھوں کے پوروں پر دم کر کے دونوں آنکھوں پر پھیر لیں۔

**سوال:** عید کے دن ایک دوسرے سے ملیں تو کیا دعائیں؟

**جواب:** پہلے سلام کریں پھر عید مبارک کہیں (مبارک کہتے ہوئے ”را“ پر زبردہیں) اس کے بعد ”تَقَبَّلَ اللهُ مِنَّا وَمِنْكُمْ“ یعنی اللہ پاک ہمارے اور تمہارے نیک اعمال قبول فرمائے، صحابہ کرام رضی اللہ عنہم ایک دوسرے کو یہ دعائیتے تھے۔ (السنن الکبریٰ للبیہقی، 3/319)

**سوال:** آپ کو یہ الفاظ ”تَقَبَّلَ اللهُ“ کب یاد ہوئے؟

**جواب:** جب میں پیرومرشد، سیدی قطبِ مدینہ مولانا ضیاء الدین احمد مدنی رحمۃ اللہ علیہ کی خدمت میں مدینہ شریف میں حاضر ہوا تو سیدی قطبِ مدینہ سے جب کوئی بات کرتا یا بتاتا تو آپ فرمایا کرتے تھے ”تَقَبَّلَ اللهُ“، میں نے کئی مرتبہ یہ سنا تو یاد کر لیا۔

29 رمضان المبارک 1443ھ	عالمی مدنی مرکز فیضانِ مدینہ کراچی بعد نماز تراویح	30، اپریل 2022ء
------------------------	--	-----------------

**سوال:** فضائلِ دُرود و سلام پر کون سی کتاب ہے؟

**جواب:** فضائلِ دُرود و سلام پر بڑی بڑی کتابیں لکھی گئی ہیں، مکتبۃ المدینہ نے ایک رسالہ ”ضیائے دُرود و سلام“ شائع کیا ہے جس کے صرف 16 صفحات ہیں، اس کے شروع میں دُرود و سلام کے فضائل پر 40 روایتیں ہیں، 5 صحابہ کرام کے اقوال ہیں اور آخر میں دُرود نہ پڑھنے کے نقصانات پر 8 فرامین ہیں، آپ اسے جامع اور اچھا رسالہ پائیں گے، اسے مکتبۃ المدینہ سے خرید فرمائیں اور پڑھیں۔

**سوال:** کیا پچھلی اُمتوں سے بھی قبر کے سوالات ہوتے تھے؟

**جواب:** نہیں، صرف اُمتِ مصطفیٰ (صلی اللہ علیہ وآلہ وسلم) سے ہوتے ہیں۔

**سوال:** کیا کسی بزرگ کا نام ہے جسے یاد رکھنے سے ایمان پر موت آئے گی؟

**جواب:** جی ہاں! حضرت خضر علیہ السلام کا نام مع کنیت یاد رکھنے سے ایمان پر خاتمہ ہو گا، ان شاء اللہ الکریم، ان کا مکمل نام یہ ہے: **أَبُو الْعَبَّاسِ بَلْتِيَا بْنُ مَلْكَانٍ**

**سوال:** گاؤں / دیہات والوں کو نمازی کیسے بنایا جائے؟

**جواب:** مکتبۃ المدینہ سے کتاب ”فیضان نماز“ خرید لیں، اس کے ذریعے درس دیں، عاجزی کے ساتھ دعوت دیں، دعوتِ اسلامی کے ذمہ دار سے ”علاقائی دورہ برائے نیکی کی دعوت“ کرنا سیکھ لیں، گھر گھر جا کر نماز کی دعوت دیں، حکمتِ عملی اور نرمی سے دعوت دینی چاہیے، نرمی سے ہی کام ہوتا ہے، گرمی سے تو بنا کام بھی بگڑ جاتا ہے

**سوال:** کھانے پینے میں کیا احتیاط کرنی چاہئے، کم کھانے کے کیا فوائد ہیں؟

**جواب:** بغیر چبائے کھانے سے پیٹ کے امراض پیدا ہوتے ہیں، خوب چبا کر بھوک سے کم کھائیں، زیادہ کھانے سے جان بنتی نہیں بلکہ خراب ہوتی ہے، گرمی میں پانی زیادہ پیئیں، یہ بہترین دوا اور غذا کا اہم حصہ ہے، پیشاب آئے تب بھی پانی زیادہ پیئیں، اللہ پاک کی رضا کے لیے ایک نوالہ کم کرنا جنت میں ایک درجہ بلند کرتا ہے، فیضانِ سنت کے باب ”پیٹ کا قفل مدینہ“ کا مطالعہ کریں، جس زمانے میں یہ کتاب لکھی تو میں نے کم کھانا شروع کیا، اس کا مجھے بہت فائدہ ہوا، میں بلڈ پریشر کا مریض تھا، برسوں اس کی دوا کھائی، نیند کی گولی بھی کھاتا تھا، پھر آہستہ آہستہ نیند کی گولی تو چھوڑ دی، بلڈ پریشر والی گولی بھی چھوڑنا چاہتا تھا، جب میں نے کم کھانا شروع کیا تو میرا بلڈ پریشر لو (Low) ہونے لگا، ڈاکٹر صاحب کے مشورے سے بلڈ پریشر والی گولی کی مقدار کم کرتے کرتے چھوڑ دی، اب برسوں سے نہیں کھائی۔

**سوال:** اس ہفتے کا رسالہ ”امیر اہل سنت کی باتیں“ پڑھنے یا سننے والوں کو جانشین امیر اہل سنت دامت بركاتہم العالیہ نے کیا دعویٰ؟

**جواب:** یارب المصطفیٰ! جو کوئی 16 صفحات کا رسالہ ”امیر اہل سنت کی باتیں“ پڑھ یا سن لے اُسے اپنے نیک بندوں کے نقش قدم پر چلا۔ اُمید ہے بجاہِ خاتم النبیین صلی اللہ علیہ والہ وسلم۔

## مدنی مذاکرے کے سوال جواب

29 رمضان المبارک 1443ھ	عالمی مدنی مرکز فیضانِ مدینہ کراچی بعد نماز عصر	کیم، مئی 2022ء
------------------------	---	----------------

**سوال:** بے روزگاری کی وجہ سے پریشانی ہو تو اپنے آپ کو کیسے سمجھائیں؟

**جواب:** اپنے آپ کو یوں سمجھایا جاسکتا ہے کہ اگر بے روزگاری ہے تو صحت تو درست ہے کہ کھاپی سکتا ہوں، آج بے روزگاری ہے تو کچھ عرصے کے بعد ملازمت بھی مل جائے گی، ایک بزرگ کی جوتی ٹوٹ گئی، دل میں شکوہ پیدا ہوا شہر میں آئے تو دیکھا کہ ایک شخص کے دونوں پاؤں نہیں تھے، یہ دیکھ کر اللہ پاک سے معافی مانگی اور شکر ادا کیا کہ جوتی نہیں مگر پاؤں تو سلامت ہیں۔

30 رمضان المبارک 1443ھ	عالمی مدنی مرکز فیضانِ مدینہ کراچی بعد نماز تراویح	کیم، مئی 2022ء
------------------------	--	----------------

**سوال:** ماہِ رمضان کی آخری رات کی کیا فضیلت ہے؟

**جواب:** فرمانِ مصطفیٰ (صلی اللہ علیہ والہ وسلم): جب ماہِ رمضان کی آخری رات آتی ہے تو اللہ پاک سب کی مغفرت فرمادیتا ہے۔ قوم میں سے ایک شخص نے کھڑے ہو کر عرض کی: یا رسول اللہ (صلی اللہ علیہ والہ وسلم)! کیا وہ لیلیۃ القدر ہے؟ ارشاد فرمایا: نہیں! کیا تم نہیں دیکھتے کہ مزدور جب اپنے کاموں سے فارغ ہو جاتے ہیں تو انہیں اجرت دی جاتی ہے۔ (شعب الایمان، 3/303، حدیث 3603)

**سوال:** دعوتِ اسلامی کے دینی کام کرنے کا انداز کیسا ہے؟

**جواب:** دعوتِ اسلامی سیزن والی نہیں ہے کہ صرف رمضان میں یا مخصوص دنوں میں نیکی کی دعوت کا سلسلہ ہو بلکہ الحمد للہ اس کے تحت سارا سال دینی کام جاری رہتے ہیں۔

**سوال:** مدنی قافلہ کیا ہوتا ہے؟

**جواب:** دین سیکھنے کے لیے اسلامی بھائی 3 دن یا زیادہ دنوں کے لیے کسی مسجد میں جا کر رکتے ہیں، اس میں ان کا ایک شیڈول ہوتا ہے جس میں نیکیاں کرنے اور گناہوں سے بچنے کا ذہن بنانے کے لیے درس وغیرہ کا سلسلہ ہوتا ہے۔

**سوال:** بلا کا کیا معنی ہے اور اس کی کتنی قسمیں ہیں؟

**جواب:** بلا سے مراد آزمائش ہے، دینی آزمائش زیادہ خطرناک ہے، آدمی اللہ پاک یا رسول کریم صلی اللہ علیہ والہ وسلم یا صحابہ یا اہل بیت کے بارے میں شک میں پڑ جائے (معاذ اللہ)، یہ بلائیں ایمان لیوا ہو سکتی ہیں، جسمانی، گھریلو، مالی بلائیں جان کو نقصان دیتی ہیں، اللہ پاک ہمیں دونوں طرح کی بلاؤں سے بچائے۔

**سوال:** بیماریاں کتنی ہیں؟

**جواب:** یہ 3 قسم کی ہیں، سب سے ہلکی جسمانی بیماری ہے، جیسے کسی کو کینسر ہو گیا، ایسا آدمی صبر کرے تو اس کے لیے جنت ہے، بے صبری کرے تب بھی تکلیف کا ثواب ملتا ہے، جیسا کہ حدیث میں ہے کہ بندے کو کٹا بھی چُجھ جائے تو اس کے گناہوں کا کفارہ بنتا ہے، دوسری گناہوں کی بیماری ہے، یہ جسمانی بیماری سے خطرناک ہے کہ یہ بندے کو جہنم میں دھکیل سکتی ہے۔ تیسری بیماری، کفر کی بیماری ہے۔ جسمانی بیماری سے گناہوں کی بیماری خطرناک اور گناہوں کی بیماری سے کفر کی بیماری زیادہ خطرناک ہے۔ اللہ پاک کا شکر ہے کہ اس نے ہمیں کفر کی بیماری سے محفوظ رکھا ہے کہ الحمد للہ! ہم مسلمان ہیں، مگر ایمان ضائع بھی ہو سکتا ہے کیونکہ گناہ کا مرض کفر کا قاصد ہے یعنی گناہوں کا مرض بندے کو کفر میں لے جاسکتا ہے، اس لیے گناہوں کے مرض کا بھی علاج ہونا چاہئے، اس کا ایک ہسپتال عالمی مدنی مرکز فیضانِ مدینہ (کراچی) بھی ہے، اس میں گناہوں کا علاج ہوتا ہے، کئی بے نمازی یہاں آئے اور اللہ پاک کی رحمت سے نمازی بن کر گئے، اللہ پاک ہمیں جسمانی مہلک بیماریوں کے ساتھ گناہوں اور کفر کی بیماری سے بھی بچائے۔

**سوال:** رشتہ داروں اور پڑوسیوں کے ساتھ ہمارا سلوک کیسا ہونا چاہئے؟

**جواب:** رشتہ داروں اور پڑوسیوں کے ساتھ تعلقات رکھنے چاہئیں، گاہے بگاہے ان سے ملتے رہیں، گھر میں کوئی اچھی چیز بنے تو ان کے گھر بھیج دیا کریں، اس سے محبت میں اضافہ ہو گا۔

## مدنی مذاکرے کے سوال جواب

30 رمضان المبارک 1443ھ	عالمی مدنی مرکز فیضانِ مدینہ کراچی بعد نماز عصر	2 مئی 2022ء
------------------------	---	-------------

**سوال:** صدقہ کیسے دینا چاہئے؟

**جواب:** صدقے کی مختلف صورتیں ہیں، زکوٰۃ بھی صدقہ ہے مگر یہ فرض ہے، یہ مستحق زکوٰۃ کو ہی دے سکتے ہیں، جان کی حفاظت کے لیے جان یعنی جانور کو ذبح کیا جائے تو بہتر ہے، کسی مسلمان کو دیکھ کر مسکرا نا بھی صدقہ ہے۔

**سوال:** عید کی رات کیسے گزاریں؟

**جواب:** عید کی رات عبادت کی رات ہے، فرمانِ مصطفیٰ (صلی اللہ علیہ والہ وسلم) ہے: جس نے عیدین کی رات (یعنی شبِ عید الفطر اور شبِ عید الاضحیٰ) طلبِ ثواب کے لیے قیام کیا، اس کا دل نہیں مرے گا، جس دن (لوگوں کے) دل مرجائیں گے۔ (ابن ماجہ، 2/365، حدیث، 1782) جو عید کی رات کو نمازِ عشا باجماعت پڑھ کر سوجائے اور نمازِ فجر باجماعت ادا کرے تو ساری رات عبادت کا ثواب ہے، یہ فضیلت سارے سال کے لیے ہے۔

**سوال:** جوانی کیسے گزاری جائے؟

**جواب:** جوانی میں بندہ عبادت زیادہ کر سکتا ہے، مشقت برداشت کرنے کی طاقت ہوتی ہے، بڑھاپے میں یہ مشکل ہوتا ہے، ہم عبادت کے لیے پیدا ہوئے ہیں، دنیا، آزمائش و امتحان کا مقام ہے، امتحان گاہ میں لوگ غفلت نہیں کرتے، ایک ایک منٹ کا خیال کرتے ہیں، ہم آخرت سے غافل ہو گئے ہیں۔

**سوال:** دورِ جہالت سے کیا مراد ہے؟

**جواب:** نبی کریم صلی اللہ علیہ والہ وسلم کے اعلانِ نبوت سے پہلے اہل عرب جس دور اور حالت میں تھے، اسے دورِ جہالت کہا جاتا ہے۔

**سوال:** خاموشی کا کیا فائدہ ہے؟

**جواب:** ایک چپ 100 کوہرائے، ایک چپ 100 سکھ، حدیث پاک میں ہے: مَنْ صَمِتَ نَجَا یعنی جو خاموش رہا، اُس نے نجات پائی۔ (ترمذی، 2501)

## مدنی مذاکرے کے سوال جواب

2 مئی 2022ء

عالمی مدنی مرکز فیضانِ مدینہ کراچی بعد نماز عشاء

01 سوال المکرم 1443ھ

**سوال:** عید کی اہم عبادت کیا ہے؟

**جواب:** عید کی اہم عبادت عید کی نماز ہے۔

**سوال:** گناہ پر بے باکی کیسی؟

**جواب:** گناہ پر بے باکی خطرناک ہے، اللہ پاک ہم سے ایک لمحے کے لیے بھی ناراض نہ ہو۔

**سوال:** عید کا کیا وظیفہ ہے، اسے کب سے کب تک پڑھ سکتے ہیں؟

**جواب:** جو شخص عید کے دن ”سُبْحَانَ اللَّهِ وَبِحَمْدِهِ“ 300 مرتبہ پڑھے اور فوت شدہ مسلمانوں کی ارواح کو اس کا ایصالِ ثواب کرے تو ہر مسلمان کی قبر میں 1000 انوار داخل ہوتے ہیں اور جب وہ پڑھنے والا خود مرے گا، اللہ پاک اس کی قبر میں بھی 1000 انوار داخل فرمائے گا۔ (مکاشفۃ القلوب، ص 308) طلوعِ فجر سے غروبِ آفتاب کے درمیان کسی وقت بھی پڑھ سکتے ہیں۔

**سوال:** غمِ رمضان کس طرح باقی رہے؟

**جواب:** جب محبت بڑھتی ہے تو عشق بنتا ہے اور عشق زیادہ بڑھتا ہے تو غم میں ڈھل جاتا ہے، محبت خوشیوں کی لذت کو غم میں بدل دیتی ہے، غمِ رمضان کو باقی رکھنے کے لیے زبان کے قفلِ مدینہ کو مضبوط کیا جائے، یعنی ضرورت کے بغیر کچھ نہ بولا جائے، لکھ کر بات کر سکتے ہوں تو لکھ کر کریں، غمِ رمضان سنبھالنے کے لیے مدنی قافلے میں سفر کرنا بہت مفید ہے۔ بہر حال فضول باتوں سے اپنے آپ کو بچانے میں ہی عافیت ہے۔

مشاورت آفس

پاکستان

Pakistan Mushawrat Office

(Dawateislami)